

അടിയന്തരപ്രമേയം

ഷിബുവിന്റെ കൊലപാതകം

മി. സ്പീക്കർ: ആലപ്പുഴ ജില്ലയിലെ പള്ളിപ്പുറം പഞ്ചായത്തിലെ തവണക്കടവിൽ സി.പി.(ഐ)എം പ്രവർത്തകനായ ഷിബുവിനെ വീട്ടിൽ അതിക്രമിച്ചുകൊണ്ട് ആർ.എസ്.എസ്.-കാർ അതിക്രമമായി കൊലപ്പെടുത്തിയതിനെത്തുടർന്ന് ഉളവായിട്ടുള്ള സ്ഥിതിവിശേഷം സംബന്ധിച്ച് ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ എ. എം. ആരിഫ്, വി.എസ്. സുനിൽ കുമാർ, ജോസ് തെറ്റയിൽ, എ.കെ. ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, 14-02-2016 രാത്രി 9.15-ഓടുകൂടി കിഷോർ, അഖിൽ, രാജേഷ്, ജോസുട്ടി, അംബി തുടങ്ങിയവർ ചേർത്തല പോലീസ് സ്റ്റേഷൻ പരിധിയിൽ പള്ളിപ്പുറം പഞ്ചായത്ത് ഏഴാം വാർഡിലുള്ള ഷിബു (39 വയസ്സ്)-വിന്റെ വീട്ടിൽ

അതിക്രമിച്ചുകയറി ഷിബുവിനെയും ഷിബുവിന്റെ മാതാവിനെയും ദേഹോപദ്രവം ഏൽപ്പിക്കുകയും വീടിന്റെ ജനൽചില്ലുകൾ അടിച്ചുപൊട്ടിക്കുകയും ചെയ്തു. ഷിബു ചേർത്തല താലൂക്ക് ആശുപത്രിയിൽ ചികിത്സ നടത്തി 15-02-2016-ന് ഡിസ്ചാർജ്ജായി. ആയതിലേക്ക് ചേർത്തല പോലീസ് സ്റ്റേഷനിൽ ഐ.പി.സി.143, 147, 148, 149, 452, 324 എന്നീ വകുപ്പുകൾ പ്രകാരം ക്രൈം 450/2016 ആയി കേസ് രജിസ്റ്റർ ചെയ്തു. പിന്നീട് മരണമടഞ്ഞ ഷിബുവിന്റെ മൊഴിയുടെ അടിസ്ഥാനത്തിലാണ് എഫ്.ഐ.ആർ. എടുത്തിട്ടുള്ളത്. പ്രസ്തുത മൊഴിയിൽ കഞ്ചാവ് വിൽപനയ്ക്കെതിരെ പരാതി നൽകിയിട്ടുള്ളതിന്റെ വിരോധമാണ് ആക്രമണ കാരണമെന്ന് പറഞ്ഞിട്ടുണ്ട്. അന്വേഷണം നടത്തിവരവെ 17-02-2016-ന് രാവിലെ 8.15-ഓടുകൂടി ഭാര്യ വിളിച്ചിട്ടും ഇദ്ദേഹം ഉണരാത്തതിനെത്തുടർന്ന് സമീപത്തുള്ള ചേർത്തല സെന്റ് തോമസ് ആശുപത്രിയിലും തുടർന്ന് ചേർത്തല താലൂക്കാശുപത്രിയിലും കൊണ്ടുപോയെങ്കിലും ഷിബു മരണപ്പെട്ടു. ഇതിലേക്ക് Cr.P.C. 174 പ്രകാരം ചേർത്തല പോലീസ് സ്റ്റേഷനിൽ ക്രൈം 462/16 ആയി കേസ് രജിസ്റ്റർ ചെയ്തു. 17-02-2016-ൽ വണ്ടാനം മെഡിക്കൽ കോളേജ് ആശുപത്രിയിൽ വച്ച് മൃതദേഹം പോസ്റ്റുമോർട്ടം നടത്തി ബന്ധുക്കൾക്ക് വിട്ടുകൊടുത്തു.

ജില്ലാപോലീസ് മേധാവി തുടങ്ങിയ ഉന്നത പോലീസ് ഉദ്യോഗസ്ഥർ സംഭവസ്ഥലം സന്ദർശിച്ച് കൂടുതൽ അനിഷ്ട സംഭവങ്ങൾ ഉണ്ടാകാതിരിക്കുന്നതിനും പ്രതികളെ എത്രയുംവേഗം പിടികൂടുന്നതിനുമുള്ള നടപടികൾ സ്വീകരിക്കാൻ നിർദ്ദേശം നൽകിയിട്ടുള്ളതാണ്. സംഭവസ്ഥലത്തും പരിസരത്തും മൊബൈൽ പട്രോളും പോലീസ് പിക്റ്റും ഉൾപ്പെടെയുള്ള ശക്തമായ സാന്നിധ്യം ഏർപ്പെടുത്തിയിട്ടുണ്ട്. ഷിബുവിന്റെ മരണം ഏറ്റവും ഗൗരവമായിത്തന്നെയാണ് കാണുന്നത്. ഇക്കാര്യത്തിൽ ആലപ്പുഴ ജില്ലാ പോലീസ് സൂപ്രണ്ടിന്റെ നേതൃത്വത്തിൽ പ്രത്യേക അന്വേഷണസംഘം രൂപീകരിച്ച് സമഗ്രമായ അന്വേഷണം നടത്തി മുഴുവൻ കുറ്റവാളികളെയും എത്രയും പെട്ടെന്ന് നിയമത്തിന്റെ മുമ്പിൽ കൊണ്ടുവരുന്നതാണ്.

ഷിബുവിന്റെ കൊലപാതകം

ശ്രീ. എ. എം. ആരിഫ്: സർ, എന്റെ നിയോജകമണ്ഡലമായ അരൂരിലെ പള്ളിപ്പുറം പഞ്ചായത്തിലെ തവണക്കടവ് പ്രദേശത്ത് താമസിക്കുന്ന സി.പി.ഐ.(എം) അംഗവും മത്സ്യത്തൊഴിലാളി മേഖല യൂണിയൻ അംഗവും ഡി.വൈ.എഫ്.ഐ.യുടെ സജീവപ്രവർത്തകനുമായ സഖാവ് ഷിബുവിനെയാണ് ആർ.എസ്.എസ്. ക്രിമിനൽ സംഘം അതിദാരുണമായി

കൊലപ്പെടുത്തിയത്. സഖാവ് ഷിബുവിനെ ആക്രമിക്കുമ്പോൾ അദ്ദേഹത്തിന്റെ വീട് അക്രമിസംഘം അടിച്ചു തകർത്തു. സഖാവ് ഷിബുവിന്റെ അമ്മ വിലാസിനിയെയും ഭാര്യ ഷൈനിയെയും ആക്രമിച്ചു. അതിനുമുമ്പ് തവണക്കടവ് ജംഗ്ഷനിൽ ഉള്ള പെട്ടിക്കട നടത്തുന്ന ഡി.വൈ.എഫ്.ഐ. നേതാവുകൂടിയായ സഖാവ് അരുൺപ്രകാശിന്റെ പെട്ടിക്കട തല്ലിപ്പൊളിച്ചു. ഡി.വൈ.എഫ്.ഐ. പ്രവർത്തകനായ സഖാവ് ജിതേഷിന്റെ ബൈക്ക് അടിച്ചുതകർത്തു. സഖാവ് ഷിബുവിനെ വീട്ടിൽ അന്വേഷിച്ചു ചെന്ന് അദ്ദേഹത്തെ കാണാതെ വന്നതിനെത്തുടർന്ന് വീട് തകർത്ത് ഭാര്യയെയും അമ്മയെയും ഉപദ്രവിച്ചതിനുശേഷം തിരിച്ചുവരുന്ന വഴിക്ക് ഷിബുവിനെ കണ്ടു. ഷിബുവിനെ അതിഭീകരമായി മർദ്ദിക്കുകയായിരുന്നു. അതിഭീകരമായി മർദ്ദിച്ചപ്പോൾ ആ ശബ്ദവും ഒച്ചയും കേട്ട് പാർട്ടിയുടെ ബ്രാഞ്ച് സെക്രട്ടറി കൂടിയായ സഖാവ് സുനിൽകുമാർ അവിടെ വന്നു. സഖാവ് സുനിൽകുമാറിനെയും ഭീകരമായി അവർ മർദ്ദിച്ചു. ഇതിനെല്ലാം കാരണം അവിടെ മയക്കുമരുന്ന് കച്ചവടവും ഉപയോഗവും വ്യാപകമായിക്കൊണ്ടിരിക്കുകയാണ്. ഇതുസംബന്ധിച്ച് ഷിബു ഉൾപ്പെടെയുള്ളവർ പോലീസിൽ പരാതി കൊടുത്തു. പരാതി കൊടുത്തതിന്റെ വൈരാഗ്യത്തിലാണ് ഇവർ ഈ ആക്രമണം നടത്തിയത്. 'ഞങ്ങൾക്ക്

ഇഷ്ടമുള്ളത് ചെയ്യും, നീയൊക്കെ ആരാടാ' എന്ന് ചോദിച്ചുകൊണ്ടാണ് ആക്രമണമെല്ലാം നടത്തിയത്. കഴിഞ്ഞദിവസം വൈക്കത്തഷ്ടമി ഉത്സവവുമായി ബന്ധപ്പെട്ട് അവിടെ പോലീസ് വന്നപ്പോൾ പോലീസിനെയും ഈ അക്രമിസംഘം ഉപദ്രവിക്കാൻ ശ്രമിച്ചു. പോലീസിന് ആരാണെന്ന് മനസ്സിലായിരുന്നില്ല. പോലീസ് പിന്നീട് വന്ന് അന്വേഷിച്ചപ്പോൾ സംഘത്തെ കാണിച്ചുകൊടുക്കാൻ ഇവർ നേതൃത്വം നൽകി. അതിന്റെ വൈരാഗ്യം കൂടി ചേർത്താണ് ഇവരെ ഇങ്ങനെ ആക്രമിച്ചത്. ഒരു നീണ്ട ആക്രമണ പരമ്പരയാണ് നടന്നത്. ഷിബുവിനെ ആക്രമിച്ചതുമായി ബന്ധപ്പെട്ട് ഒരു കേസ് എടുത്തിട്ടുണ്ട്. അതോടൊപ്പം സുനിൽകുമാറിന്റെ ബോധി നോട്ടുകൂടി ചേർത്ത് ഒരു സംഭവമായി കേസ് രജിസ്റ്റർ ചെയ്തിട്ടുണ്ട്. എന്നാൽ അതിനുമുമ്പ് നടന്ന ആ സംഭവപരമ്പരയിൽ കടയാക്രമിച്ചതിനെ സംബന്ധിച്ച് പരാതിയുണ്ട്, കേസ് എടുത്തതായി കാണുന്നില്ല. ജിതേഷിന്റെ ബൈക്ക് തകർത്തതുമായി ബന്ധപ്പെട്ട കേസ് കാണുന്നില്ല. ഇതിന്റെ ആദ്യസംഭവം മുതലുള്ള കേസുകളൊന്നും തന്നെ എടുത്തിട്ടില്ല. സംഭവം നടന്നിട്ട് പ്രതികളെ അറസ്റ്റ് ചെയ്യാനാവശ്യമായ നടപടികളൊന്നും എടുത്തിട്ടില്ല. പ്രതികളെല്ലാം അവിടെ സ്വൈരവിഹാരം നടത്തുകയാണ്. 14-ാം തീയതി നടന്ന സംഭവമാണ്. 17-ാം തീയതിവരെ

ഒരാളെയും പിടികൂടിയിട്ടില്ല. മയക്കുമരുന്നിന് സംഘത്തിന് നേതൃത്വം നൽകുന്ന ഇവരെ, ഈ സാമൂഹ്യ വിരുദ്ധ സംഘത്തെ അവിടെ ഒരു സാംസ്കാരിക സംഘടനാ പ്രവർത്തകൻ കൂടിയായ, കൈരളി സ്റ്റുഡീസ് സംഘം പ്രവർത്തകനായ ഷിബുവും ഷിബുവിന്റെ സഹപ്രവർത്തകരായിട്ടുള്ള ആളുകളുമെല്ലാം സമൂഹത്തെ രക്ഷിക്കാൻ വേണ്ടിയുള്ള ഇടപെടൽ നടത്തി എന്ന ഒരു കുറ്റത്തിനാണ് ഇങ്ങനെ ആക്രമിച്ച് ഭീകരമായി കൊലപ്പെടുത്തിയത്. ബഹുമാനപ്പെട്ട ആഭ്യന്തരവകുപ്പുമന്ത്രി വളരെ ലാഘവത്തോടുകൂടിയാണ് ഇവിടെ മറുപടി പറഞ്ഞത്. ഈ സംഭവം നടന്ന് ഇത്രയും സമയമായിട്ടും ഈ നേരംവരെ കൊലപാതക കുറ്റത്തിന് കേസെടുത്തിട്ടില്ല. 302-ാം വകുപ്പ് പ്രകാരം കേസെടുക്കേണ്ട; ഇതുവരെ അങ്ങനെ ഒരു സംഭവം നടന്നിട്ടില്ല. ഇപ്പോഴും അന്വേഷണം നടന്നുകൊണ്ടിരിക്കുകയാണ് എന്നാണ് പറയുന്നത്. ഞാൻ ഇന്നലെ അദ്ദേഹത്തെ വിളിച്ചിരുന്നു. ഈ സംഭവം വളരെ സീരിയസാണ്. അങ്ങ് ഇടപെടണം എന്നുപറഞ്ഞ് അദ്ദേഹത്തോട് സംസാരിച്ചിരുന്നു. ഉടനെ ഇടപെടാം എന്നുപറഞ്ഞു. ഇടപെടുതുകൊണ്ട് എന്തായാലും 302-ാം വകുപ്പ് ഉൾപ്പെടുത്തിയിട്ടില്ല. ഞാൻ ജില്ലാ പോലീസ് ചീഫിനെ വിളിച്ചു. നിങ്ങൾ കാര്യം മനസ്സിലാക്കണം. സംഭവം വഷളാക്കാൻ ഇടനൽകരുത്.

ഇവർക്കെതിരായി നിങ്ങൾ ശക്തമായി നടപടിയെടുക്കണം എന്നുപറഞ്ഞിട്ടും അവർ ഓരോരോ സാങ്കേതിക ന്യായങ്ങളൊക്കെയാണ് പറയുന്നത്. ആ സാങ്കേതിക ന്യായങ്ങൾ പറയുന്നത് ഈ ക്രിമിനൽ സംഘത്തെ സഹായിക്കുന്നതിനുവേണ്ടിയാണ്. ഈ കഴിഞ്ഞദിവസം ശ്രീ. പി. തിലോത്തമന്റെ മണ്ഡലത്തിൽ കളവംകോണത്ത് കല്യാണ വീട്ടിൽ കയറിയാണ് ആക്രമണം നടത്തിയത്. അവിടെ വിരന്ന് വന്നവർക്കുനേരെയും ആക്രമണം നടത്തിയിരിക്കുകയാണ്. ഈ സംഘത്തിന് അഴിഞ്ഞാടാൻ വേണ്ടിയുള്ള സർവ്വ ഒത്താശയും പോലീസിന്റെ ഭാഗത്തുനിന്നാണ് ചെയ്തുകൊണ്ടിരിക്കുന്നത്. ഇത്തരത്തിൽ ആർ.എസ്.എസ്. സംഘത്തെ ഇങ്ങനെ അതിരവിട്ട് സഹായിക്കുന്നത്.....(ബഹളം)..... ഇതെന്താണ് സർ, ഒരു അടിയന്തര പ്രമേയം അവതരിപ്പിക്കുമ്പോൾ എന്താണ്? സഭ ഓർഡറിലാക്കണം.(ബഹളം)..... സഭ ഓർഡറിൽ ആക്കണം. അവർക്കിത് നിസ്സാരമാണ്. കൊല്ലപ്പെട്ടത് സി.പി.ഐ(എം) ആണോ; കൊല്ലപ്പെട്ടത് സി.പി.ഐ(എം) ആണെങ്കിൽ നിങ്ങൾക്ക് പിന്നെ പ്രശ്നമില്ലല്ലോ; ആർ.എസ്.എസ്. ആണെങ്കിൽ മാത്രമേ ഇവർക്ക് പ്രശ്നമുള്ളൂ. ആർ.എസ്.എസ്. ആണെങ്കിൽ ഇവർക്ക് പ്രശ്നമാണ്. വലിയ

വാർത്താതലക്കെട്ടുമായി ഇവരെ അനുകൂലിക്കുന്ന ചില മാധ്യമങ്ങൾ വരമല്ലോ;(ബഹളം).....പറയണ്ട; ഓർഡറിൽ അല്ലെങ്കിൽ ഓർഡറിൽ ആക്കണമെന്ന് ഞങ്ങൾക്ക് പറയണ്ട; അത് സ്പീക്കറുടെ ചുമതലയല്ലേ;..... (ബഹളം).....

ശ്രീ. റ്റി.വി. രാജേഷ്:(ബഹളം).....

മി. സ്പീക്കർ: പ്ലീസ്....അദ്ദേഹം പറയട്ടെ.(ബഹളം).....ശ്രീ. രാജേഷ്

അവിടെ വല്ല കുഴപ്പവുമുണ്ടോ? ശ്രീ. രാജേഷ്.....അവിടെ ഇരിക്കട്ടെ...

ശ്രീ. എ. എം. ആരിഫ്: സർ, ഇവർക്കിത് ഒരു കുഴപ്പവുമില്ല. കൊല്ലപ്പെട്ടത്

സി.പി.ഐ(എം) ആണോ എങ്കിൽപ്പിന്നെ ഇവർക്ക് ഒരു പ്രശ്നവുമില്ല.

കൊല്ലപ്പെട്ടത് ആർ.എസ്.എസ്. ആണെങ്കിൽ അവർ രംഗത്തുവരും. അവരെ

സംരക്ഷിക്കാനും അനുകൂലിക്കാനും ഇവർ വരും. ഇവരെ അനുകൂലിക്കുന്ന

ഒന്നരണ്ട് മാധ്യമങ്ങളും ഈ നിലയിലാണ്. കൊല്ലപ്പെട്ടത് സി.പി.ഐ(എം)

പ്രവർത്തകൻ ആയതുകൊണ്ട് ഒരു പത്രം വാർത്താതലക്കെട്ട്

കൊടുത്തതേയില്ല, മറ്റൊരു പത്രം സി.പി.ഐ(എം) ആണെന്ന്

ആരോപിക്കപ്പെടുന്നു എന്നൊക്കെയാണ്. അതിരിക്കട്ടെ. കാരണം

ആർ.എസ്.എസ്. ആണ് കൊല്ലപ്പെട്ടത് എങ്കിൽ 'ആർ.എസ്.എസ്.

പ്രവർത്തകനെ സി.പി.ഐ.(എം) പ്രവർത്തകർ വെട്ടിയും കുത്തിയും കൊലപ്പെടുത്തി' എന്നാകും ഹെഡ്ലിംഗ്. കൊല്ലപ്പെട്ടത് സി.പി.ഐ(എം) പ്രവർത്തകരാണെങ്കിൽ വായിച്ചുനോക്കിയാൽപ്പോലും അറിയില്ല ആരാണ് കൊന്നതെന്ന്. എങ്ങനെയോ കൊല്ലപ്പെട്ടു, സ്വയം മരിച്ചതാണെന്ന് തോന്നും. ആ സമീപനമാണ് ഇവർക്കുള്ളത്. ഇപ്പോൾ കാണുന്നുണ്ടല്ലോ; എന്തായാലും ഇങ്ങനെ ആർ.എസ്.എസ്. നമ്മുടെ നാട്ടിൽ അഴിഞ്ഞാടാൻ പോകുന്നതിന്റെ വിപത്ത് ഇവർ കാണുന്നില്ല. ഇതുപോലെ ചെറുതായും വലുതായും തുടങ്ങി വന്ന ആർ.എസ്.എസ്. ഭീകരത ഇന്ന് ഇന്ത്യാരാജ്യത്തിന്റെ അവസ്ഥ ഇവിടെ കൊണ്ടുചെന്നെത്തിച്ചു. ഇതിനെല്ലാം കുടപിടിച്ചുകൊടുക്കുന്നത് ഇവരല്ലേ; യു.എ.പി.എ. നിയമം ഭേദഗതി ചെയ്ത സന്ദർഭത്തിൽ ഇക്കാര്യം ഇന്ത്യൻ പാർലമെന്റിൽ സജീവ ചർച്ചയ്ക്ക് വിധേയമായതാണ്. ഇടതുപക്ഷം അതിന്റെ ആശങ്ക വളരെ ശക്തമായ രൂപത്തിൽ പറഞ്ഞതല്ലേ; ആ പറഞ്ഞ സമയത്ത് ഇത് രാഷ്ട്രീയ എതിരാളികൾക്ക് എതിരായി ഉപയോഗിക്കും എന്നത് സംബന്ധിച്ച് അന്നേ സൂചന നൽകിയതല്ലേ? പക്ഷെ, രാഷ്ട്രീയ പ്രവർത്തകർക്കെതിരെ ഇത് ചുമത്തുകയില്ല, ഇത് ഭീകരവാദത്തെ തടയാൻ വേണ്ടിയുള്ളതാണെന്നാണ് അന്ന് കേന്ദ്ര ആഭ്യന്തര വകുപ്പുമന്ത്രിയായിരുന്ന ശ്രീ.

പി. ചിദംബരം പാർലമെന്റിൽ പറഞ്ഞത്. പക്ഷെ ഇപ്പോൾ എന്താണ് സ്ഥിതി; ഉത്തരേന്ത്യ മുഴുവൻ ആ നിയമം ന്യൂനപക്ഷങ്ങൾക്കെതിരായി ഉപയോഗിച്ചുകൊണ്ടിരിക്കുകയാണ്. ന്യൂനപക്ഷ വേട്ട നടത്തുകയാണ്. ഇപ്പോൾ അത് കേരളത്തിൽ ഇടതുപക്ഷത്തിനെതിരായി ഉപയോഗിക്കുകയാണ്. അതിനായി UAPA നിയമം വല്ലാതെ ദുരുപയോഗം ചെയ്യുകയാണ്. ആ ദുരുപയോഗമാണ് ഇപ്പോൾ സഖാവ് പി. ജയരാജനെതിരെ നടന്നുകൊണ്ടിരിക്കുന്നത്. സഖാവ് പി. ജയരാജൻ എന്ത് കുറ്റമാണ് ചെയ്തത്; എന്ത് ഭീകരവാദ പ്രവർത്തനമാണ് ചെയ്തത്; ഈ നിയമസഭയിലെ അംഗമായിരുന്നില്ലേ; ഏറ്റവും മികച്ച നിയമസഭാ സാമാജികനല്ലായിരുന്നോ; ഞാൻ അംഗമായിരുന്ന എസ്റ്റിമേറ്റ്സ് കമ്മിറ്റിയുടെ ചെയർമാനായിരുന്ന അദ്ദേഹം ഒന്നാംതരം പ്രവർത്തനമാണ് നടത്തിയത്. നല്ല പൊതുപ്രവർത്തകനല്ലേ; സഖാവ് പി. ജയരാജനെ കൊല്ലാക്കൊല ചെയ്യുന്നതിലും ഇല്ലായ്മ വരുത്തുന്നതിനും പിന്നിൽ ഒരു ആശയമുണ്ട്. അതെന്താണെന്ന് ചോദിച്ചാൽ, ആർ.എസ്.എസ്.-ന്റെ അജണ്ടയാണ്. ബൈബിൾ പോലെ, ഖുർ-ആൻ പോലെ, ഭഗവദ്ഗീത പോലെ അവർ കരുതുന്ന വിചാരധാരയിൽ ഇന്ത്യയിലെ ആഭ്യന്തര ശത്രുക്കൾ മുസ്ലീങ്ങൾ, ക്രിസ്ത്യാനികൾ, കമ്മ്യൂണിസ്റ്റുകൾ എന്ന്

പ്രതിപാദിച്ചിട്ടുണ്ട്. അതിൽ മുസ്ലീങ്ങളെയും ക്രിസ്ത്യാനികളെയും ഇല്ലാതാക്കണമെങ്കിൽ കേരളത്തിൽ കമ്മ്യൂണിസ്റ്റുകളെ ഇല്ലാതാക്കിയാലേ പറ്റൂ. ആ കമ്മ്യൂണിസ്റ്റുകാരെ ഇല്ലാതാക്കുകയെന്ന ലക്ഷ്യത്തിന് അവർ അതിനായി തെരഞ്ഞെടുത്തിരിക്കുന്ന സ്ഥലത്തിന്റെ കേന്ദ്രബിന്ദു കണ്ണൂരാണ്. കണ്ണൂർ എടുക്കുന്നതിന് എന്താണ് കാരണം; സി.പി.ഐ.(എം.)-നെ ഇല്ലാതാക്കണമെങ്കിൽ അതിന്റെ ശക്തികേന്ദ്രത്തിനെ ഇല്ലാതാക്കണം. അങ്ങനെ ചെയ്താൽ ബാക്കിയുള്ള സ്ഥലത്തെ ഇല്ലാതാക്കാൻ വേഗത്തിൽ കഴിയും. ശക്തികേന്ദ്രത്തെ ഇല്ലാതാക്കണമെങ്കിൽ അതിന് ശക്തമായ നേതൃത്വം നൽകുന്നവരെ ഇല്ലാതാക്കണം. ആ നേതൃത്വത്തെ ഇല്ലാതാക്കുകയെന്ന ലക്ഷ്യമാണ് സഖാവ് പി. ജയരാജനെതിരായി അവർ നടത്തിക്കൊണ്ടിരിക്കുന്നത്. സഖാവ് പി. ജയരാജനെ തിരുവോണ നാളിൽ സ്വന്തം ഭാര്യയുടേയും മകന്റേയും മുന്നിൽ വച്ച് 23 വെട്ടുവെട്ടിയാണ് ആക്രമിച്ച് കൊലപ്പെടുത്താൻ ശ്രമിച്ചത്. 51 വെട്ടും 61 വെട്ടും വല്ലാതെ പറയുന്നുണ്ടല്ലോ; 23 വെട്ടേറ്റ സഖാവ് പി. ജയരാജന്റെ കൈ അറ്റുകിടക്കുകയായിരുന്നു. സഖാവ് പി. ജയരാജനെയുംകൊണ്ട് ആദ്യം ഒരു വണ്ടി മെഡിക്കൽ ട്രസ്റ്റ് ആശുപത്രിയിലേയ്ക്ക് പോകുകയും രണ്ടാമതാണ് കൈ എടുത്തുകൊണ്ട്

പോകുകയും ചെയ്തു. ജീവൻ എങ്ങനെ തിരിച്ചുകിട്ടിയെന്നത് അതുകൊണ്ടാണ്. അങ്ങനെ അതുകൊണ്ടായി ജീവൻ തിരിച്ചുകിട്ടിയ സഖാവ് പി. ജയരാജൻ ഇന്ന് ജീവിച്ചിരിക്കുന്നതുകൊണ്ടാണ് ആർ.എസ്.എസ്. ക്രിമിനൽ സംഘത്തോടൊപ്പം നിന്ന പതിനായിരക്കണക്കിന് ആളുകളെ അതിൽ നിന്നും പിന്തിരിപ്പിച്ച് ഇടതുപക്ഷത്തോടൊപ്പം കൊണ്ടുവരുന്നതിന് നേതൃത്വം കൊടുത്തത്. സഖാവ് പി. ജയരാജൻ ജീവിച്ചിരിക്കും കാലം, നേതൃത്വം കൊടുക്കും കാലം ആർ.എസ്.എസ്. കണ്ണൂരിൽ ഇല്ലാതാകുമെന്ന് അവർക്ക് അറിയാവുന്നതുകൊണ്ടാണ് ആർ.എസ്.എസ്.-ന്റെ നേതാവ് ശ്രീ. മോഹൻ ഭഗവത് അടിക്കടി കേരളത്തിലേയ്ക്ക് വരുന്നതും കണ്ണൂരിൽ ബൈറക് നടത്തുന്നതും. സഖാവ് പി. ജയരാജനെ എങ്ങനെയെങ്കിലും കൽത്തറകിലടച്ച് ഇല്ലാതാക്കണമെന്ന് കണ്ണൂരിലെ ബൈറകിന്റെ തീരുമാനമാണ്. ഇതല്ലേ ഇപ്പോൾ ചെയ്തത്. നാല് പ്രാവശ്യം ആൻജിയോപ്ലാസ്റ്റി കഴിഞ്ഞയാളാണ്. ഇപ്പോൾ പരിയാരം മെഡിക്കൽ കോളേജിൽ കിടക്കുകയാണ്. അവിടെ നിന്നും ഡിസ്ചാർജ് ചെയ്ത് വേറെ ആശുപത്രിയിലേയ്ക്ക് കൊണ്ടുപോകുന്നത് നല്ല നിലയിൽ ചികിത്സ കിട്ടിക്കൊണ്ടിരിക്കുന്നയാൾക്ക് അതില്ലാതാക്കുന്നതിനുവേണ്ടിയാണ്. ചട്ടം 196 പ്രകാരം ആശുപത്രിയിൽ തുടർ

ചികിത്സയ്ക്കുള്ള അവകാശമുണ്ട്. ആ അവകാശത്തെപ്പോലും നിഷേധിക്കുന്നതിന്റെ ഭാഗമായിട്ടാണ് അവിടെ നിന്നും മാറ്റുന്നതിനുവേണ്ടിയുള്ള ശ്രമം നടത്തുന്നത്.

ശ്രീ. കെ. ശിവദാസൻ നായർ: (മൈക്ക് ഓഫ്) അടിയന്തര

പ്രമേയത്തിന്റെ വിഷയം മാറിയോ?

ശ്രീ. എ. എം. ആരിഫ്: ഈ അസഹിഷ്ണുത കാണിക്കുന്നത് എന്തിനാണ്;

സഖാവ് പി. ജയരാജനെ എങ്ങനെയെങ്കിലും ഇല്ലാതാക്കുന്നതിനുള്ള ആർ.എസ്.എസ്.-ന്റെ ശ്രദ്ധാലോചനയിൽ ഇവർക്കുള്ള പങ്കിന്റെ തെളിവുവാനിത്.

മി. സ്പീക്കർ: അടിയന്തരപ്രമേയത്തിന്റെ വിഷയം ആലപ്പുഴയിൽ നിന്നും

പോയോ?

ശ്രീ. എ. എം. ആരിഫ്: ഈ കേസിൽ സി.ബി.ഐ. വരുന്നത്

എങ്ങനെയാണ്? ആർ.എസ്.എസ്.-കാർ മുഖ്യമന്ത്രിയെ കാണുന്നു, ചർച്ച ചെയ്യുന്നു, പരാതി കൊടുക്കുന്നു, ശ്രീ. മോഹൻ ഭഗവത് വരുന്നു, ശ്രീ. രാജ്നാഥ് സിംഗ് വരുന്നു അവരും പരാതി കൊടുക്കുന്നു. ഈ പരാതിയുടെയെല്ലാം അടിസ്ഥാനത്തിലാണ് കതിരൂർ മനോജ് വധക്കേസ് സി.ബി.ഐ.-ക്ക്

വിടുന്നത്.

ശ്രീ. കെ. ശിവദാസൻ നായർ: (മൈക്ക് ഓഫ്) അടിയന്തര

പ്രമേയത്തിന്റെ വിഷയം മാറിയാണ് സംസാരിക്കുന്നത്.

ശ്രീ. എ. എം. ആരിഫ്: റൂൾ 50-ൽ എല്ലാം വരും. ഇന്ത്യയാകെ വർഗ്ഗീയ

വൽക്കരിച്ചുകൊണ്ടിരിക്കുകയാണ്, ഫാസിസ്റ്റുവൽക്കരിച്ചുകൊണ്ടിരിക്കുകയാണ്.

നിങ്ങൾ ഇതെല്ലാം കൂട്ടിയിണക്കിവേണം കാണാൻ. പള്ളിപ്പുറത്ത് നടന്നത്

ഒരൊറ്റപ്പെട്ട സംഭവമല്ല. അങ്ങനെ നിങ്ങൾ കാണരുത്. അങ്ങനെ

കണ്ടതുകൊണ്ടാണ് നിങ്ങൾ പാർലമെന്റിൽ 44 സീറ്റിൽ ഒതുങ്ങിയിരിക്കുന്നത്.

അതൊന്നും മറന്നുപോകരുത്. 440 സീറ്റുണ്ടായിരുന്ന പാർട്ടിയായിരുന്നു

നിങ്ങളുടേത്. ശ്രീ. രാഹുൽ ഗാന്ധിയുടെ പ്രായവും നിങ്ങൾക്കുള്ള സീറ്റിന്റെ

എണ്ണവും 44. ആ പരുവത്തിലാണ് നിങ്ങൾ എത്തിനിൽക്കുന്നത്.

ഒത്തുകളിച്ചതുകൊണ്ടാണ്.

ശ്രീ. കെ. ശിവദാസൻ നായർ: (മൈക്ക് ഓഫ്) നിങ്ങൾക്കുണ്ടായിരുന്ന

സീറ്റ് ഒന്നും നഷ്ടമായില്ലേ?

ശ്രീ. എ. എം. ആരിഫ്: ഞങ്ങൾക്കുണ്ടായിരുന്നതിൽ നിന്നും കുറച്ച്

പോയിട്ടുണ്ടാകും. നിങ്ങളുടെ അവസ്ഥ ഒന്ന് ആലോചിച്ചു നോക്കൂ. ഈ

അസഹിഷ്ണുതയാണ്, ആർ.എസ്.എസ്.-ന്റെ പ്രതിനിധികൾ ഈ നിയമസഭയിൽ ഇല്ല. ആ കുറവ് ഇവർ നികത്തിക്കൊടുക്കുകയാണ്. ആർ.എസ്.എസ്.-നുവേണ്ടി വാദിക്കുന്നത് കണ്ടില്ലേ; ആർ.എസ്.എസ്.-ന്റെ പ്രതിനിധികൾ ഇവിടെ ഇല്ലെങ്കിലും ഞങ്ങൾ നോക്കിക്കൊളാം എന്ന നിലയിലാണ് പ്രവർത്തിക്കുന്നത്. ഇപ്പോൾ സുപ്രീംകോടതിക്ക് പോലും പ്രവർത്തിക്കാൻ പറ്റുന്നില്ല. സുപ്രീംകോടതിക്കകത്താണ് വന്ദേമാതരം എന്ന് പറഞ്ഞ് മൃദ്രാവാക്യം വിളിക്കുന്നത്. കോടതി ഇടപെട്ടിരിക്കുകയാണ്. ഈ നിലയിലേയ്ക്ക് കാര്യങ്ങൾ മാറുകയാണ്. പള്ളിപ്പുറത്ത് ഒരാൾ കൊല്ലപ്പെട്ടു, അതുകൊണ്ട് അതുമാത്രം പറഞ്ഞ് അവസാനിപ്പിച്ചാൽ മതിയാകുമോ; ഇതിനെല്ലാം ഒത്താശ ചെയ്തുകൊടുക്കുന്നത് കേരളത്തിലെ ഈ ഭരണമാണ്. ഉമ്മൻ ചാണ്ടി സാറിന്റെ ഭരണം, ഈ ഭരണത്തിൽ ആളുകളെയെല്ലാം കള്ളക്കേസിൽ കുടുക്കുകയും ആർ.എസ്.എസ്. കൊടുക്കുന്ന തീട്ടരം അനുസരിച്ച് സി.ബി.ഐ.-ക്ക് കേസ് വിടുകയും സഖാവ് പി. ജയരാജനെ കേസിൽ പ്രതിയാക്കുകയും ചെയ്യുന്നു. സി.ബി.ഐ. 505 ദിവസക്കാലം അന്വേഷണം നടത്തി. എല്ലാവരെയും വിളിച്ചുചോദിച്ചു. ഒരാറ്റ സ്ഥലത്തും സഖാവ് പി. ജയരാജനെ പ്രതിചേർക്കാൻ കഴിഞ്ഞില്ല. ഏറ്റവും ഒടുവിൽ പെട്ടെന്നാണ്

സഖാവ് പി. ജയരാജനെ പ്രതി ചേർക്കുന്നത്.

ജനപ്രതിനിധികളെക്കുറിച്ചൊക്കെ ഇന്നലെ ബഹുമാനപ്പെട്ട ആഭ്യന്തര

വകുപ്പുമന്ത്രി ഇവിടെ വാതോരാതെ പറയുന്നത് കേട്ടു. ശ്രീ. അടൂർ പ്രകാശ് വിധി

നേടി വന്നു. ജില്ലാ പഞ്ചായത്തിലേയ്ക്ക് മത്സരിച്ച് ശ്രീ. കാരായി രാജനും ശ്രീ.

കാരായി ചന്ദ്രശേഖരനും നല്ല ഭൂരിപക്ഷത്തിലല്ലേ ജയിച്ചത്. അവരെ ആ

ജില്ലയിൽ പ്രവേശിപ്പിച്ചിട്ട് മൂന്നര കൊല്ലമായി. നല്ലവണ്ണം ജയിച്ചുവന്നവരെ

എന്താ നിങ്ങൾ അംഗീകരിക്കാത്തത്. അവരെ ആ ജില്ലയിൽ

പ്രവേശിപ്പിക്കാതിരിക്കാൻ ഈ ആഭ്യന്തര വകുപ്പല്ലേ

ഇടപെട്ടുകൊണ്ടിരിക്കുന്നത്? മറ്റ് രണ്ടുമൂന്ന് കേസുകളിലാണ് UAPA

ചുമത്തിയത്. ആർ.എസ്.എസ്.-കാർ പ്രതികളായിട്ടുള്ള കേസിൽ അവർക്ക്

പെട്ടെന്ന് ജാമ്യം കിട്ടുന്നതിനുള്ള എല്ലാ ഒത്താശയും ചെയ്തുകൊടുത്തു. അവർ

ജാമ്യത്തിലിറങ്ങാനുള്ള സൗകര്യങ്ങൾ ചെയ്തുകൊടുക്കുക, സി.പി.ഐ.(എം.)

പ്രവർത്തകർ ജയിലിൽ കിടക്കുകയും ജാമ്യം കിട്ടാതിരിക്കാനുള്ള നടപടി

സ്വീകരിക്കുകയും ചെയ്യുക. അഡ്വ. ആസിഫ് അലിയാണ് സഖാവ് പി.

ജയരാജന്റെ കേസിൽ അത് തടയാനുള്ള നടപടി സ്വീകരിച്ചത്. അതേസമയം

ആർ.എസ്.എസ്.-കാർ പ്രതികളായുള്ള കേസിൽ അവർക്ക് ജാമ്യം

കിട്ടുന്നതിന് അഭിഭാഷകരായ കോൺഗ്രസ് നേതാക്കന്മാർ കോടതിയിൽ ഹാജരായി അവരെ സഹായിക്കുകയാണ്. ഈ ഇരട്ടത്താപ്പ് നേരത്തെ തൊഗാഡിയ പ്രതിയായ കേസിലും കാണിച്ചു. സി.ഐ.-യെ ആക്രമിച്ച കേസിലും ശ്രീ. സി. പി. നായരെ ആക്രമിച്ച കേസിലും പ്രതികളായുള്ള എല്ലാ ആർ.എസ്.എസ്.-കാരെയും രക്ഷപെടുത്തിക്കൊടുക്കുന്നത് ഇവിടെ നിന്നല്ലേ; അവർക്ക് എല്ലാ ഒത്താശയും ചെയ്തുകൊടുക്കുന്നത് ഇവിടെ നിന്നല്ലേ; ഇങ്ങനെ ചെയ്തുകൊടുക്കുകയാണെങ്കിൽ കേരളത്തിലും കോൺഗ്രസ് പാർട്ടി മൂന്നാം സ്ഥാനത്തല്ല നാലാം സ്ഥാനത്തേയ്ക്ക് പോകും. ഈ നിലയിലുള്ള അന്ധമായ സി.പി.ഐ.(എം.) വിരോധം നിമിത്തം സി.ബി.ഐ.-യെയും UAPA-യെയുമെല്ലാം ദുരുപയോഗം ചെയ്തുകൊണ്ട് സി.പി.ഐ.(എം.)-ന്റെ നേർക്കുള്ള ആക്രമണമാണ് നടക്കുന്നത്.

മി. സ്പീക്കർ: പ്ലീസ് കൺക്ലൂഡ്.....

ശ്രീ. എ. എം. ആരിഫ്: ഇത് പറയാതെ പോകാനാകില്ല. കൺക്ലൂഡ് ചെയ്യാറായില്ല.

മി. സ്പീക്കർ: ശ്രീ. എ. എം. ആരിഫ്..... പ്ലീസ് കൺക്ലൂഡ്..... എല്ലാം പറഞ്ഞു. ഇനിയൊന്നും പറയാൻ ബാക്കിയില്ല.

ശ്രീ. എ. എം. ആരിഫ്: ഒന്ന് പറഞ്ഞ് തീർത്തോട്ടെ. ഇത്തരത്തിൽ

ഇന്ത്യയിലാകെ വർഗ്ഗീയ ഫാസിസം അഴിഞ്ഞാടുന്ന സന്ദർഭത്തിൽ, ആ വർഗ്ഗീയ ഫാസിസത്തെ കേരളത്തിൽ ഫലപ്രദമായി ചെറുത്തുനിൽക്കുന്ന സി.പി.ഐ.(എം.)-നെതിരെ ആക്രമണം അഴിച്ചുവിടുകയാണ്. പഞ്ചാബിലും ഡൽഹിയിലും സി.പി.ഐ.(എം.)-ന്റെ ഓഫീസുകൾ ആക്രമിക്കുന്നു. പലതരത്തിലും സി.പി.ഐ.(എം.)-നെ ഇല്ലാതാക്കാൻ ശ്രമിക്കുമ്പോഴും കേരളത്തിൽ അതിനെ അതിശക്തമായി നേരിടുന്ന സി.പി.ഐ.(എം.)-നെ ഇല്ലാതാക്കാൻ നിങ്ങൾ UAPA കൊണ്ടുവന്നാലും സി.ബി.ഐ.-യെ ഇറക്കിയാലും മറ്റാരെയെല്ലാം ഇറക്കിയാലും വിലപ്പോവില്ല. നേരത്തെ ശ്രീ. കെ. സുധാകരനും മറ്റും കണ്ണൂരിൽ നടത്തിയ ആക്രമണങ്ങളൊക്കെ എല്ലാവർക്കുമറിയാം. അതിനെയെല്ലാം അതിജീവിച്ചുകൊണ്ടാണ് കേരളത്തിലെ സി.പി.ഐ.(എം.) വളർന്നുകൊണ്ടിരിക്കുന്നത്. നിങ്ങളുടെ ഇത്തരത്തിലുള്ള ആക്രമണങ്ങളും ഉമ്മാക്കികളും കൊണ്ടാന്നും സി.പി.ഐ.(എം.) ഇല്ലാതാക്കാൻ പോകുന്നില്ല. സി.പി.ഐ.(എം.) അതിനെയെല്ലാം അതിജീവിക്കും. അതിജീവിച്ച പാരമ്പര്യമാണുള്ളത്. ആ പാരമ്പര്യം ഉയർത്തിപ്പിടിച്ചുകൊണ്ട് സി.പി.ഐ.(എം.) മുന്നോട്ടുപോകുകതന്നെ ചെയ്യും.

നിങ്ങൾ ആർ.എസ്.എസ്.-ന് ഒത്താശ ചെയ്തുകൊടുത്തുകൊണ്ട് സി.പി.ഐ. (എം.)-നെ ഇല്ലാതാക്കാൻ ശ്രമിച്ചാൽ അത് നിങ്ങളുടെ വെറും ദിവാസ്വപ്നമാണ്. രാഷ്ട്രീയ ചരിത്രത്തിൽ ഒറ്റപ്പെട്ടുകൊണ്ടിരിക്കുന്ന നിങ്ങളുടെ പാർട്ടിയുടെ അവസ്ഥ അതിദയനീയമാകുമെന്ന് പറയാതിരിക്കാൻ നിർവ്വാഹമില്ല. ചേർത്തലയിലെ പള്ളിപ്പുറത്ത് നടന്ന ഈ സംഭവത്തിൽ 302-ാം വകുപ്പ് ചുമത്തി കേസ് അന്വേഷണം നടത്തി ഉചിതമായ നടപടി സ്വീകരിക്കേണ്ടതിന്റെ പ്രാധാന്യത്തെ സംബന്ധിച്ചും നമ്മുടെ നാടാകെ വർഗ്ഗീയവൽക്കരിക്കപ്പെട്ടുകൊണ്ടിരിക്കുന്ന സംഭവങ്ങൾക്കെല്ലാം ഒത്താശ ചെയ്തുകൊണ്ടിരിക്കുന്ന സംഭവത്തെക്കുറിച്ചുമെല്ലാം ഈ സഭ നിർത്തിവെച്ച് ചർച്ച ചെയ്യണമെന്നാണ് എനിക്ക് പറയാനുള്ളത്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, അടിയന്തരപ്രമേയത്തിൽ അദ്ദേഹം പറഞ്ഞ കാര്യങ്ങൾ തന്നെ വളരെ ലഘുവത്തോടുകൂടിയാണ് എന്ന് സഭയ്ക്ക് ബോധ്യപ്പെട്ടതാണ്. ഇതൊരു രാഷ്ട്രീയ കൊലപാതകമല്ല. അദ്ദേഹം തന്നെ പറഞ്ഞതുപോലെ മയക്കുമരുന്നും സംഘങ്ങൾ തമ്മിൽ നടന്ന, മയക്കുമരുന്നുമായി ബന്ധപ്പെട്ട കാര്യമാണ്.

(...ബഹളം...)

മി. സ്പീക്കർ: ബഹുമാനപ്പെട്ട മന്ത്രി മറുപടി പറയട്ടെ.

ശ്രീ. റ്റി. വി. രാജേഷ്: സർ, ഇത് ഏകപക്ഷീയമാണ്. ആ പരാമർശം പിൻവലിക്കണം.

(ബഹുമാനപ്പെട്ട മന്ത്രിയുടെ പരാമർശത്തിൽ പ്രതിഷേധിച്ച് ബഹു. പ്രതിപക്ഷാംഗങ്ങൾ ഡയസ്സിനരുകിൽ വന്ന് ബഹളം വച്ചുകൊണ്ടിരുന്നു.)

മി. സ്പീക്കർ: ബഹുമാനപ്പെട്ട മന്ത്രി മറുപടി പറയട്ടെ. നിങ്ങൾക്ക് സംസാരിക്കാൻ അവസരം തരാം. എല്ലാ അംഗങ്ങളും ദയവായി ഇരിപ്പിടങ്ങളിലേയ്ക്ക് പോകണം.

(...ബഹളം....)

ശ്രീ. ബാബു എം. പാലിശ്ശേരി: സർ,(മൈക്ക് ഓഫ്).....മയക്കുമരുന്ന സംഘത്തിനെതിരെ സംസാരിച്ചാൽ അയാൾ മയക്കുമരുന്ന സംഘത്തിലുള്ളതാണെന്നു പറയാൻ പറ്റുമോ?

മി. സ്പീക്കർ: ഒരു മന്ത്രി എങ്ങനെ സംസാരിക്കണമെന്ന് ചെയറിന് പറയാൻ സാധിക്കുമോ?

(...ബഹളം...)

ശ്രീ. രമേശ് ചെന്നിത്തല: സർ, ഞാൻ പറയുന്നത് മുഴുവൻ കേട്ടിട്ട് പറയൂ.

ഞാൻ മുഴുവൻ പറഞ്ഞ് തീർത്തില്ലല്ലോ. മയക്കുമരുന്നെന്ന് സംഘത്തിനെതിരെ പരാതി കൊടുത്തയാൾ എന്നാണ് ഞാൻ പറഞ്ഞത്.

(...ബഹളം...)

മി. സ്പീക്കർ: എല്ലാവരും ദയവായി സീറ്റുകളിലേയ്ക്ക് പോകണം.

ബഹുമാനപ്പെട്ട മന്ത്രി പറഞ്ഞത് എന്താണെന്ന് ആദ്യം മനസ്സിലാക്കണം. അദ്ദേഹമത് വ്യക്തമാക്കുകയാണ്. സീറ്റിൽ പോയിരിക്കൂ. മിനിസ്റ്റർ പറയുന്നത് കേൾക്കാൻ തയ്യാറാകണം. മിനിസ്റ്റർ പറഞ്ഞ ഭാഗം വ്യക്തമാക്കാൻ പോകുകയാണ്. ദയവായി സീറ്റിലിരിക്കൂ,പ്ലീസ്..... അദ്ദേഹത്തെ സംസാരിക്കാൻ അനുവദിക്കണം.

(...ബഹളം...)

ശ്രീ. രമേശ് ചെന്നിത്തല: സർ, മയക്കുമരുന്നെ സംഘങ്ങൾ തമ്മിലുള്ള

വഴക്കെന്നല്ല ഞാൻ പറഞ്ഞത്. അത് മുഴുവൻ കേൾക്കാത്തതുകൊണ്ടാണ്. അവിടെ മയക്കുമരുന്നെ സംഘങ്ങൾ തമ്മിൽ പരസ്പരം വഴക്കുനടക്കുന്നത് നിത്യ സംഭവമാണെന്നാണ് പറഞ്ഞത്. ബഹുമാനപ്പെട്ട അംഗം ശ്രീ. എ.എം. ആരിഫ് പറഞ്ഞത് ശരിയാണ്. ചേർത്തല വൈക്കത്തഷ്ടമി ഉത്സവം നടക്കുന്ന സന്ദർഭങ്ങളിൽ ഉൾപ്പെടെ ആ പ്രദേശങ്ങളിൽ മയക്കുമരുന്നെ സംഘങ്ങൾ

തമ്മിൽ പരസ്പരം സംഘർഷങ്ങളുണ്ടാകാറുണ്ടെന്ന് പോലീസിന് വിവരങ്ങൾ കിട്ടിയിട്ടുണ്ട്. ഈ വിവരം ഷിബു എന്നുപറയുന്ന മരിച്ച വ്യക്തി പോലീസിൽ പരാതിപ്പെട്ടു. ആ വിരോധത്തിന്റെ പേരിലാണ് അദ്ദേഹത്തെ വീടുകയറി ആക്രമിച്ചത്. തവണക്കടവ്, ചേർത്തല, വൈക്കം എന്നിവിടങ്ങളിലെ ചില ഭാഗങ്ങളിൽ സംസ്ഥാനത്ത് പലഭാഗത്തുമുള്ളതുപോലെ ഇത്തരം സംഘങ്ങൾ പ്രവർത്തിക്കുന്നുണ്ട്. അതിനെക്കുറിച്ച് പരാതി പറഞ്ഞതിന്റെ വൈരാഗ്യത്തിലാണ് തന്നെ വീടുകയറി മർദ്ദിച്ചതെന്നാണ് ഫസ്റ്റ് ഇൻഫർമേഷൻ റിപ്പോർട്ടിൽ ഷിബുവിന്റെ മൊഴി. മരിച്ച ഷിബുവിന്റെ വിശദമായ ഫസ്റ്റ് ഇൻഫർമേഷൻ മൊഴിയിൽ വിരോധകാരണം കഞ്ചാവ് കച്ചവടത്തിന് എതിരെ പരാതി നൽകിയെന്നുള്ളതാണ്. പ്രസ്തുത മൊഴിയിൽ ഒരിടത്തും ആർ.എസ്.എസ്. എന്നോ ഡി.വൈ.എഫ്.ഐ. എന്നോ ഉള്ള പരാമർശങ്ങളില്ല. മാത്രവുമല്ല ഈ സംഭവമുണ്ടായപ്പോൾ പോലീസ് ആവശ്യമായ നടപടികൾ എടുത്തിട്ടുണ്ട്. ശ്രീ. എ. എം. ആരിഫ് എം.എൽ.എ.യുടെ പരാതി പ്രതികൾക്കെതിരെ 302-ാം വകുപ്പുപ്രകാരം കേസെടുത്തില്ലെന്നാണ്. ഏതെല്ലാം വകുപ്പുകളെടുക്കണമെന്നതു സംബന്ധിച്ച് വിശദമായ അന്വേഷണത്തിന്റെ അടിസ്ഥാനത്തിൽ പോലീസ്

ഉദ്യോഗസ്ഥൻമാർ തീരുമാനിക്കേണ്ടതാണ്. നമുക്കിവിടെനിന്ന് ഇന്നു വകുപ്പ് എടുക്കണമെന്ന് പറയാൻ പറ്റില്ല. ഇന്നലെ രാത്രി ശ്രീ. എ.എം. ആരിഫ് എം.എൽ.എ. എന്നെ വിളിച്ച് ഈ കാര്യം പറഞ്ഞപ്പോൾതന്നെ ഞാൻ ആലപ്പുഴ എസ്.പി.യോട് സംസാരിച്ച് പ്രതികളെ അടിയന്തരമായി പിടികൂടാനുള്ള നടപടികൾ സ്വീകരിക്കണമെന്ന് പറഞ്ഞു. എസ്.പി. അവിടെ പോയി. അവിടെ പോലീസ് പിക്റ്റിംഗും പട്രോളിംഗും ഏർപ്പെടുത്തിയിട്ടുണ്ട്. ശക്തമായ നടപടികൾ സ്വീകരിച്ചു വരികയാണ്. പ്രതികളെ മുഴുവൻ പിടിക്കുന്നതാണ്. അദ്ദേഹം പറഞ്ഞതുപോലുള്ള യാതൊരു സാഹചര്യവും ഇപ്പോഴവിടെയില്ല. അദ്ദേഹം പറഞ്ഞ മറ്റു രാഷ്ട്രീയ കാര്യങ്ങളെപ്പറ്റി മറുപടി പറയാൻ ഞാനാഗ്രഹിക്കുന്നില്ല. അത് പൊതുവായ കാര്യങ്ങളാണ്. പക്ഷേ ആർ അക്രമം നടത്തിയാലും ഗവൺമെന്റ് അവർക്കെതിരെ ശക്തമായ നടപടിയെടുക്കും.

ശ്രീ. കെ. എം. ഷാജി: സർ, എന്റെ മണ്ഡലത്തിൽ നടന്ന ഒരു കൊലപാതകത്തെ സംബന്ധിച്ചുകൂടി പറയുവാനുണ്ട്. എന്റെ മണ്ഡലത്തിലെ സുജിത്ത് എന്നൊരു ബി.ജെ.പി.ക്കാരൻ സഹോദരനെ സി.പി.ഐ. (എം)-കാർ മിനിഞ്ഞാണ് കൊന്നു. അതും കൊലപാതകമാണ്. നടപടി എടുക്കുമ്പോൾ

അതുകൂടി എടുക്കണം.

(...ബഹളം...)

ശ്രീ. മാത്യു റ്റി. തോമസ്: സർ, ...(മൈക്ക് ഓഫ്)... ഈ അടിയന്തര

പ്രമേയാവതരണ സമയത്ത് വേറെ വിഷയങ്ങൾ എടുക്കുന്നത് ശരിയല്ല.

(...ബഹളം...)

ശ്രീ. രമേശ് ചെന്നിത്തല: സർ, സംസ്ഥാനത്ത് ആര് കൊലപാതകം

നടത്തിയാലും, അക്രമം നടത്തിയാലും ശക്തമായി നടപടി സ്വീകരിക്കും.

അക്കാര്യത്തിൽ മുഖം നോക്കാതെ നടപടി സ്വീകരിക്കും. അതിൽ രാഷ്ട്രീയം

കാണില്ല. ശ്രീ. കെ. എം. ഷാജി എം.എൽ.എ. പറഞ്ഞ പാപ്പിനിശ്ശേരിയിലെ

കൊലപാതകത്തിലെ പ്രതികളെ പിടിച്ചിട്ടുണ്ട്. സംസ്ഥാനത്ത് ആര്

കൊലപാതകവും അക്രമവും നടത്തിയാലും മുഖം നോക്കാതെ ശക്തമായ നടപടി

സ്വീകരിക്കും. അക്കാര്യത്തിൽ ബി.ജെ.പി. ആണെങ്കിലും, സി.പി.ഐ.(എം)

ആണെങ്കിലും. ആരുടെ പേരിലാണെങ്കിലും നടപടിയെടുക്കും....

(...ബഹളം...),.....ആര് കൊന്നാലും, അത് കോൺഗ്രസ്സായാലും സി.പി.ഐ.

(എം) ആയാലും ബി.ജെ.പി.യായാലും കൊലപാതകത്തെ ഗവൺമെന്റ്

കൊലപാതകമായിട്ടാണ് കാണുന്നത്. അക്കാര്യത്തിൽ ശക്തമായ

നടപടിയെടുക്കും. ശ്രീ. കെ. എം. ഷാജി. എം.എൽ.എ. പറഞ്ഞ പാപ്പിനിശ്ശേരി കൊലപാതകത്തിലെ മുഴുവൻ പ്രതികളേയും പിടിച്ചിട്ടുണ്ട്. ശക്തമായ നടപടിയെടുക്കും. അക്കാര്യത്തിൽ യാതൊരു സംശയവും വേണ്ട. ... (...ബഹളം...).....ശ്രീ. എ. എം. ആരിഫ് എം.എൽ.എ. പറഞ്ഞ കേസ് അതീവ ഗൗരവത്തോടെ ഗവൺമെന്റ് എടുക്കുകയാണ്. ഒരാൾ മരിച്ച സംഭവമാണ്. അത് ഗൗരവത്തോടെതന്നെ എടുക്കും. എവിടെ കൊലപാതകമുണ്ടായാലും ആ രീതിയിൽതന്നെയാണ് എടുക്കുന്നത്.

ശ്രീ. പി. ജയരാജനെതിരെ കേരള പോലീസ് ഒരു കേസും എടുത്തിട്ടില്ല. അദ്ദേഹത്തിനെതിരെ കേരള പോലീസ് യു.എ.പി.എ. ചുമത്തിയിട്ടില്ല. സി.ബി.ഐ. അന്വേഷണത്തിലൂടെ പ്രതിചേർത്തതാണ്. ഇക്കാര്യത്തിൽ കേരള ഗവൺമെന്റിന് യാതൊരു പങ്കുമില്ല. സി.ബി.ഐ. എടുത്ത കേസിന്റെ പേരിൽ ഗവൺമെന്റിനെ കുറ്റപ്പെടുത്തിയിട്ട് യാതൊരു കാര്യവുമില്ലെന്ന് പറയാൻ ഞാനാഗ്രഹിക്കുന്നു. ഈ സംഭവം സഭാനടപടികൾ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട ആഭ്യന്തരവും വിജിലൻസും വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന്

അവതരണാനുമതി നിഷേധിക്കുന്നു.

(അടിയന്തര പ്രമേയാവതരണത്തിന് അനുമതി നിഷേധിച്ചു.)

ശ്രീ. എസ്. ശർമ്മ: സർ, ഒരു പാവപ്പെട്ട മത്സ്യത്തൊഴിലാളിയെ, സി.പി.ഐ

(എം) പ്രവർത്തകൻ കൂടിയായ സഖാവ് ഷിബുവിനെ, ഇവിടെ ബഹുമാനപ്പെട്ട ആഭ്യന്തരവകുപ്പുമന്ത്രിയും, ശ്രീ. എ. എം. ആരിഫും വിശദീകരിച്ചപ്പോൾ പരാമർശിച്ചതുപോലെ 14-ാം തീയതി രാത്രിയോടുകൂടി വീട്ടിൽക്കയറി ആക്രമിച്ചു. ഷിബുവിന്റെ അമ്മയേയും, ഭാര്യയേയും ആക്രമിച്ചു. ഗുരുതരമായ പരിക്കുകളോടുകൂടി ഷിബുവിനെ ചേർത്തല ഹോസ്പിറ്റലിൽ അഡ്മിറ്റ് ചെയ്തു. ആഭ്യന്തര വകുപ്പുമന്ത്രിയുടെ വിശദീകരണത്തിൽ പറഞ്ഞത് 14-ാം രാത്രി അഡ്മിറ്റുചെയ്തെന്നാണ്. വിശദീകരണങ്ങൾക്കുറിപ്പിൽനിന്ന് ഞാൻ മനസ്സിലാക്കിയതനുസരിച്ച് 15-ാം തീയതി തന്നെ ഷിബുവിനെ ഡിസ്ചാർജ്ജ് ചെയ്തിട്ടുണ്ട്. ഗുരുതരമായ ഒരാക്രമണത്തിൽ സാരമായ പരിക്കേറ്റ് ഹോസ്പിറ്റലിൽ പ്രവേശിപ്പിച്ച ഷിബുവിന്, തലയ്ക്ക് വേദനയുണ്ടെന്നും പ്രയാസമുണ്ടെന്നും പറഞ്ഞെങ്കിലും വീട്ടിൽ പോയി മരുന്ന് കഴിച്ചാൽ മതി എന്ന് ഡോക്ടർ ഉപദേശിച്ച് പറഞ്ഞുവിട്ടു - അത് ഒരു പ്രശ്നം. രണ്ടാമത്തെ കാര്യം, 14-ാം തീയതി ആക്രമിക്കാൻ ഇടവന്നതിന്റെ കാരണം ഷിബുവിന്റെ മൊഴിയിൽ പറഞ്ഞത് - ബഹുമാന്യനായ ആഭ്യന്തരവകുപ്പുമന്ത്രി ശ്രീ

രമേശ് ചെന്നിത്തല ബി.ജെ.പി. എന്നോ ആർ.എസ്.എസ്. എന്നോ പറയാൻ മടിക്കുന്ന - സാമൂഹ്യവിരുദ്ധ ശക്തികൾക്കെതിരായി ഷിബു പരാതി കൊടുത്തിരുന്നു എന്നാണ്. അതുകൊണ്ടാണ് അദ്ദേഹത്തിന്റെ മരണം രാഷ്ട്രീയ കൊലപാതകമല്ല എന്ന് ബഹുമാനപ്പെട്ട മന്ത്രി പറഞ്ഞത്. ഇതിന്റെ പിന്നിൽ ബി.ജെ.പി. ആണെന്നോ ആർ.എസ്.എസ്. ആണെന്നോ, അതിന്റെ ക്രിമിനൽ സംഘമാണെന്നോ അദ്ദേഹത്തിന്റെ വിശദീകരണത്തിന്റെ ഒരു ഘട്ടത്തിലും പരാമർശിക്കുന്നില്ല. ഇവിടെ എന്റെ ഒരു പ്രസക്തമായ ചോദ്യം, 14 -ാം തീയതിക്കു മുമ്പ് ഷിബു ഈ ആർ.എസ്.എസ്. ക്രിമിനൽ സംഘത്തിനെതിരായി ചേർത്തല പോലീസിൽ പരാതികൊടുത്തിട്ട് അതിന്റെ അടിസ്ഥാനത്തിൽ എന്തു നടപടിയാണ് എടുത്തത്? ഗൗരവതരമായ തുടർനടപടി സ്വീകരിച്ചിരുന്നുവെങ്കിൽ ഷിബു മരിക്കാൻ ഇടവരുമായിരുന്നില്ല.

ശ്രീ. രമേശ് ചെന്നിത്തല:സർ, പ്രതികൾ ഒരു കട നശിപ്പിച്ചെന്ന് ഇവിടെ

ശ്രീ. എ. എം. ആരിഫും ശ്രീ. എസ്. ശർമ്മയും പറയുകയുണ്ടായി. പ്രസ്തുത സംഭവത്തിൽ കേസ് എടുത്തിട്ടുണ്ട്. ഷിബുവിന്റെ അമ്മയ്ക്കും, ഭാര്യയ്ക്കും നേർക്ക് ഉപദ്രവമുണ്ടായ കാര്യം ഷിബുവിന്റെ മൊഴിപ്രകാരം എഫ്.ഐ.ആർ.-ൽ ഉൾപ്പെടുത്തിയിട്ടുണ്ട്. ഐ.പി.സി.452 വകുപ്പ് പ്രകാരം നോൺ ബെയ്ലബിൾ

ആയി കേസ് എടുത്തിട്ടുണ്ട്. മുഴുവൻ മെഡിക്കൽ, ലീഗൽ എവിഡൻസുകളും എത്രയും പെട്ടെന്ന് ശേഖരിച്ച് മറ്റു വകുപ്പുകൾ ചേർക്കണമെങ്കിൽ പോലീസ് അതുമെന്തും.

ശ്രീ. എസ്. ശർമ്മ: സർ, 14-ാം തീയതി ഷിബുവിന് വീടിനകത്തുവെച്ച് മർദ്ദനമേൽക്കാൻ ഇടയായ സാഹചര്യം, ഒരർത്ഥത്തിൽ പറഞ്ഞാൽ മരണമൊഴി പോലെ കണക്കാക്കാൻ കഴിയുന്ന ഷിബുവിന്റെ മൊഴിയിൽ പറഞ്ഞിരിക്കുന്നത് പരാതി കൊടുത്തതിന്റെ പ്രതികാരമാണെന്നാണ്. പരാതി കൊടുത്തതിന്റെ അടിസ്ഥാനത്തിൽ കർശനമായ നടപടി സ്വീകരിച്ചിരുന്നുവെങ്കിൽ ഈ ക്രിമിനൽ സംഘം ഷിബുവിന്റെ വീട്ടിലേക്ക് ചെല്ലാൻ ഇടയാകുമായിരുന്നില്ല. പരാതി കൊടുത്തുവെന്ന് അറിഞ്ഞപ്പോൾ അവർക്ക് വൈരാഗ്യം വീണ്ടും കൂടി. സംസ്ഥാനത്തെ നിയമ സമാധാന രംഗത്തുണ്ടായിട്ടുള്ള അതിദയനീയമായ തകർച്ചയുടെ ഒരുദാഹരണമാണ് ഇത് പ്രകടമാക്കുന്നത്. മാത്രമല്ല, ഈ കേസിൽ ഇതുവരെ ആരെയും അറസ്റ്റുചെയ്തിട്ടില്ല. ബഹുമാനപ്പെട്ട ആഭ്യന്തര വകുപ്പുമന്ത്രി സംസാരിച്ചുകൊണ്ടിരിക്കുമ്പോൾ, ശ്രീ. കെ. എം. ഷാജി പാപ്പിനിശ്ശേരിയിലെ ഒരു കാര്യമുന്നയിച്ചപ്പോൾ ശ്രീ. രമേശ് ചെന്നിത്തല പറഞ്ഞത് അതുമായി ബന്ധപ്പെട്ട മുഴുവൻ പ്രതികളെയും അറസ്റ്റുചെയ്തുവെന്നാണ്. എന്നാൽ ഇവിടെ ഞങ്ങൾ ചോദിക്കുമ്പോൾ, അരി എത്ര എന്നതിന്, പയർ അത്തൊഴി എന്ന് മറുപടി

പറയുന്നത് ശരിയാണോ; ഈ കേസിൽ പ്രതിയെ അറസ്റ്റുചെയ്തിട്ടില്ല. മൂന്നാമതായി ഞാൻ ഉന്നയിക്കുന്ന പ്രശ്നം, ഷിബു എങ്ങനെയാണ് മരിച്ചത്; സ്വയം നെഞ്ചത്തിടിച്ച് മരിച്ചതാണോ; അതോ ആർ.എസ്.എസ്. ഗുണ്ടകളുടെ ആക്രമണത്തിൽ പരിക്കേറ്റ് ആശുപത്രിയിൽ പോയി മതിയായ ചികിത്സ ലഭിക്കാതെ, ഡോക്ടർമാരുടെ ഉത്തരവാദിത്വമില്ലാത്ത പെരുമാറ്റത്തിന്റെ ഫലമായി ആശുപത്രിയിൽനിന്ന് മടങ്ങിയതിനെത്തുടർന്ന് മരിച്ചതാണോ? മർദ്ദനമേറ്റ് മരിച്ചതാണെങ്കിൽ കൊലക്കുറ്റത്തിന് കേസെടുക്കുന്നതിന് ആരാണ് ഇവിടെ തടസ്സം നിൽക്കുന്നത്? ആർ.എസ്.എസ്.കാരുടെ പേരിൽ കൊലക്കുറ്റത്തിന് കേസെടുക്കാൻ എന്തിന് നിങ്ങൾ മടിക്കണം. ഇവിടെ ഗൗരവതരമായ രാഷ്ട്രീയ പ്രശ്നമുണ്ട്. രാജ്യത്ത് മോദി ഗവൺമെന്റ് വന്നതിനുശേഷം, ആർ.എസ്.എസ്., ബജരംഗ്ദൾ ശക്തികൾ വൻതോതിലുള്ള ആക്രമണം കെട്ടഴിച്ചു വിടുകയാണ്. അതിന്റെ ഏറ്റവും അവസാനത്തെ ഉദാഹരണങ്ങളാണ്, ഡെൽഹിയിലെ കോടതിയിൽ ഉണ്ടായത്, ജെ.എൻ.യു.വിൽ ഉണ്ടായത്, പട്ടാല കോടതി സ്റ്റംഭിപ്പിക്കുവാൻ ശ്രമിച്ചത്, സുപ്രീം കോടതി അപലപിച്ചത്, അന്വേഷണ കമ്മീഷനെ അയച്ചത്, കമ്മീഷൻ പ്രാണരക്ഷാർത്ഥം രക്ഷപ്പെട്ടു എന്ന് കമ്മീഷൻ പരസ്യമായി പറയുന്ന സ്ഥിതി വിശേഷമുണ്ടായത്. സി.പി.ഐ. (എം) ന്റെ കേന്ദ്ര കമ്മിറ്റി ഓഫീസിനു നേരെ

ആക്രമണം, സി.പി.ഐ. (എം) ന്റെ ജനറൽ സെക്രട്ടറി സഖാവ് സീതാറാം യെച്ചൂരിയെ വധഭീഷണി - ഈ രൂപത്തിൽ ഏറ്റവും ആപൽക്കരമായ, അസാധാരണമായ രീതിയിൽ രാജ്യത്ത് വർഗ്ഗീയ, ഫാസിസ്റ്റ് ശക്തികളുടെ ആക്രമണ പരമ്പര വർദ്ധിച്ചുവരുന്നു. സുപ്രീംകോടതി നിയോഗിച്ച, അഭിഭാഷക കമ്മീഷന്റെ കൺവീനറായ ശ്രീ. കപിൽ സിബിലിനെ വിരട്ടിയോടിച്ചു, അതുസംബന്ധിച്ച് അദ്ദേഹത്തിന്റെ സ്റ്റേറ്റുമെന്റും വന്നു. രാജ്യത്ത് എവിടെ നോക്കിയാലും ഇതുപോലുള്ള കാര്യങ്ങൾ കാണാം. ഹൈദ്രാബാദിലെ സെൻട്രൽ യൂണിവേഴ്സിറ്റിയിൽ രോഹിത് വെമുല എന്ന വിദ്യാർത്ഥി മറ്റ് 5 ഭലിത് വിദ്യാർത്ഥികളോടൊപ്പം സസ്പെന്റ് ചെയ്യപ്പെട്ടു. ബ്രാഹ്മണ്യമേധാവിത്വത്തിന്റെയും വർഗ്ഗീയ/ഫാസിസ്റ്റ് ശക്തികളുടെയും ആക്രമണത്തിന് ഇരയായിത്തീർന്ന ആ രോഹിത് വെമുല അവസാനം ഇങ്ങനെ മരണക്കുറിപ്പ് എഴുതി വെച്ചു - 'ഞാൻ ഒരു ഭാരമാണ്, ഞാൻ ജനിച്ചതു തന്നെ തെറ്റാണ്.' ഏകലവ്യന്റെ പെരുവിരൽ ചോദിച്ച സംസ്കാരം പുതിയ രൂപത്തിൽ ഭാരതത്തിൽ പുനഃസൃഷ്ടിക്കപ്പെടുമ്പോൾ അതിനെതിരെ പോരാടാൻ ബാധ്യതപ്പെട്ട ഒരു ജനതയുടെ ഭാഗത്ത് നിൽക്കുന്നതിനു പകരം കേരളത്തിലും ഇപ്രകാരം സംഭവിക്കുകയാണ്. ഏകലവ്യന്റെ കൈയിൽ നിന്നും വാർന്നുവീണ രക്തം തീർന്നിട്ടില്ല, അതാണ് ഇപ്പോഴത്തെ ഇൻഡ്യയുടെ

സ്ഥിതി. ഇവിടെ ശ്രീ. പ്രവീൺ തൊഗാഡിയ തീ തുപ്പുന്ന, വിഷം ചീറ്റുന്ന ആപൽക്കരമായ ഒരു പ്രസംഗം നടത്തിയതിന്റെ പേരിൽ അദ്ദേഹത്തിനെതിരെ കേസ് രജിസ്റ്റർ ചെയ്തു, പിന്നീട് പിൻവലിച്ചു. തന്റെ പേരിലുള്ള കേസ് പിൻവലിക്കണമെന്ന് അദ്ദേഹം ആവശ്യപ്പെട്ടില്ല, ആവശ്യപ്പെടാതെതന്നെ പിൻവലിച്ചു. പോലീസിന്റെ എതിർപ്പുണ്ടായിട്ടും കേസ് പിൻവലിച്ചു. ബഹുമാന്യനായ മുഖ്യമന്ത്രി മുൻകൈ എടുത്ത് ചെയ്തതാണ്. എം.ജി. കോളേജിൽ പോലീസുകാരെ വധിക്കാൻ ശ്രമിച്ച എ.ബി.വി.പി. പ്രവർത്തകർക്കെതിരെയുണ്ടായിരുന്ന കേസും പിൻവലിച്ചു. ഇത്തരമൊരു സ്ഥിതിവിശേഷം രാജ്യത്ത് വളർന്നുവരുന്നു. ഇത്തരമൊരു കടയുടെ സംരക്ഷണമുണ്ട് എന്ന ബോധം അവർക്കുണ്ട്. ആർ.എസ്.എസ്., ബജ്റംഗ്ദൾ ശക്തികൾ കേരളത്തിൽ ശക്തിപ്പെടുവരുന്നതിൽ ഒരു പങ്ക് യു.ഡി.എഫ്. ഗവൺമെന്റിനുണ്ട്. ഇവിടെ മതേതരത്വം സംരക്ഷിക്കാൻവേണ്ടി പ്രവർത്തിക്കുകയും പോരാടുകയും ചെയ്യുമ്പോൾ ആർ.എസ്.എസ്.-കാരുമായി ചില സന്ദർഭങ്ങളിൽ സി.പി.എമ്മിന് ഏറ്റുമുട്ടേണ്ടിവന്നിട്ടുണ്ട്. അങ്ങനെയുള്ള സന്ദർഭങ്ങളിൽ മതേതരത്വം സംരക്ഷിക്കുന്ന രാഷ്ട്രീയ വീക്ഷണത്തിൽ നിൽക്കുന്നതിനുപകരം അന്ധമായ

കമ്മ്യൂണിസ്റ്റ് വിരോധത്തിന്റെ മറവിൽ, മാർക്സിസ്റ്റ് വിരുദ്ധ നിലപാടിന്റെ ഭാഗമായി ആർ.എസ്.എസ്.-നെ സംരക്ഷിക്കുന്ന നയം ഈ സർക്കാർ തുടരുന്നതാണ് പറയേണ്ടുന്ന സാഹചര്യത്തിലേയ്ക്ക് കാര്യങ്ങൾ എത്തിച്ചേർന്നിരിക്കുന്നു. ഒരു ഗൗരവതരമായ പ്രശ്നംകൂടി പറഞ്ഞുകൊണ്ട് ഞാൻ എന്റെ വാക്കുകൾ ചുരുക്കാം. ബഹുമാനപ്പെട്ട ആഭ്യന്തര വകുപ്പുമന്ത്രി പറഞ്ഞു, യു.എ.പി.എ. അനുസരിച്ച് ശ്രീ. പി. ജയരാജന്റെ പേരിൽ സംസ്ഥാന സർക്കാർ കേസ് രജിസ്റ്റർ ചെയ്തിട്ടില്ലെന്ന്, ശരിയാണ്. പക്ഷേ ജാമ്യം അനുവദിക്കണമോ വേണ്ടയോയെന്ന പ്രശ്നം കോടതിയിൽ വന്നപ്പോൾ ശ്രീ. പി. ജയരാജന് ജാമ്യമനുവദിക്കേണ്ടെന്ന നിലപാടാണ് പ്രോസിക്യൂഷൻ സ്വീകരിച്ചത്. എന്നാൽ യു.എ.പി.എ. അനുസരിച്ച് അറസ്റ്റിലായ രണ്ട് ആർ.എസ്.എസ്. പ്രവർത്തകർക്ക് ജാമ്യം അനുവദിക്കാമെന്ന നിലപാടാണ് പ്രോസിക്യൂഷൻ സ്വീകരിച്ചത്. ശ്രീ. പി. ജയരാജന്റെ കാര്യത്തിൽ ഒരു നിലപാടും ആർ.എസ്.എസ്.-കാരുടെ കാര്യത്തിൽ മറ്റൊരു നിലപാടെടുക്കാനും സർക്കാരിന് കഴിഞ്ഞു. ഒരു നിയമം, രണ്ട് നീതി - ഒന്ന് മാർക്സിസ്റ്റ് വിരുദ്ധം, മറ്റൊന്ന് വർഗ്ഗീയ പ്രീണനം. സർക്കാരിന്റെ ഈ

നയത്തെയാണ് ഞങ്ങൾ എതിർക്കുന്നത്. ലോക മഹായുദ്ധകാലത്ത് ജർമ്മനിയിലെ നാസി തടവറയിൽ വെള്ളമരിച്ചവർ ഓതിയ ഒരു ശബ്ദമുണ്ട്. ആ തടവറയിൽ ഏഴുവർഷക്കാലം കൽത്തുറകിൽ കിടക്കേണ്ടിവന്ന പാസ്റ്റർ നെയ്മുള്ളർ, പ്രൊട്ടസ്റ്റന്റ്കാരനായിരുന്ന അദ്ദേഹം സാമൂഹ്യ പ്രവർത്തകനും ബുദ്ധിജീവിയുമായിരുന്നു. ജർമ്മൻ കോൺസെൻട്രേഷൻ ക്യാമ്പുകളിൽ ഏഴുവർഷക്കാലം തടവറയിൽ കിടക്കേണ്ടിവന്ന അദ്ദേഹം പുറത്തിറങ്ങിയപ്പോൾ പറഞ്ഞത്, "ഫാസിസം കടന്നുവന്നത് ആദ്യം ജൂതന്മാർക്കെതിരെ ആയിരുന്നു, അപ്പോൾ ഞാനതിനെ എതിർത്തില്ല. കാരണം ഞാനൊരു ജൂതനായിരുന്നില്ല. രണ്ടാമത് കടന്നുവന്നത് സോഷ്യൽ ഡെമോക്രാറ്റുകൾക്കെതിരെ ആയിരുന്നു. അപ്പോഴും ഞാനതിനെ എതിർത്തില്ല. കാരണം ഞാനൊരു സോഷ്യൽ ഡെമോക്രാറ്റായിരുന്നില്ല. മൂന്നാമത് കടന്നുവന്നത് കമ്മ്യൂണിസ്റ്റുകാർക്കെതിരെ ആയിരുന്നു. അപ്പോഴും ഞാനതിനെ എതിർത്തില്ല. കാരണം ഞാനൊരു കമ്മ്യൂണിസ്റ്റുകാരനായിരുന്നില്ല. നാലാമത് കടന്നുവന്നത് എനിക്കെതിരെ ആയിരുന്നു. പ്രിയപ്പെട്ടവരെ അപ്പോൾ എനിക്കുവേണ്ടി എതിർക്കാൻ

ആരുമുണ്ടായിരുന്നില്ല.” ജൂതന്മാരെയും സോഷ്യൽ ഡെമോക്രാറ്റുകളെയും കമ്മ്യൂണിസ്റ്റുകാരെയുമെല്ലാം ഗ്യാസ് ചേമ്പറുകളിലിട്ടും തീയിട്ട് ചൂട്ടെരിച്ചും കൊന്നിരുന്നു, അതാണ് ഫാസിസം. ഇന്നലെ സെക്രട്ടേറിയറ്റ് നടയിൽ പ്രകടനം നടത്തിയ വക്കീലന്മാരുടെ നേർക്ക് ഹിന്ദു വർഗ്ഗീയ ഫാസിസം ആക്രമണം കെട്ടഴിച്ചുവിട്ടത് പോലീസ് നോക്കിനിൽക്കെ ആയിരുന്നു. നമ്മുടെ കൺമുമ്പിൽ കാണുന്ന പച്ചയായ സത്യങ്ങളുടെ അടിസ്ഥാനത്തിൽ നടപടി സ്വീകരിക്കണം. ഷിബുവിന്റെ ഘാതകർക്കെതിരായി കൊലക്കുറ്റത്തിന് കേസെടുക്കണം. അടിയന്തരമായി അറസ്റ്റും മറ്റ് നടപടികളും സ്വീകരിക്കണം. ആ നടപടി സ്വീകരിക്കാത്തതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. എസ്. ശർമ്മയും അദ്ദേഹത്തിന്റെ

കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല) :സർ,

വസ്തുതകൾക്ക് വിരുദ്ധമായ ചില കാര്യങ്ങൾ ശ്രീ. എസ്. ശർമ്മ സഭയിൽ പറഞ്ഞു ഞാൻ അത് കറക്ട് ചെയ്യുകയാണ്. ശ്രീ. പി. ജയരാജനെതിരായ കേസിലെ

പ്രോസിക്യൂഷൻ സി.ബി.ഐ. ആണ്. അതിൽ സ്റ്റേറ്റ് ഗവൺമെന്റിന് യാതൊരു പങ്കുമില്ല. ഈ കേസിൽ ശ്രീ. പി. ജയരാജനെ പ്രതി ചേർത്തത് സംസ്ഥാന പോലീസ് അല്ല. ഇതിൽ സി.ബി.ഐ.-യുടെ പ്രോസിക്യൂട്ടറാണ് ജാമ്യാപേക്ഷയെ എതിർത്തത്. അതിന് സംസ്ഥാന ഗവൺമെന്റിന് എന്ത് കുറ്റമാണുള്ളത്?

ശ്രീ. ഇ. ചന്ദ്രശേഖരൻ : സർ, ബഹുമാന്യനായ ആഭ്യന്തര വകുപ്പുമന്ത്രി ഇവിടെ

സൂചിപ്പിച്ച പ്രകാരമാണെങ്കിൽ ആർ.എസ്.എസ്.-കാർ പ്രതികളായിട്ടുള്ള കേസിൽ എങ്ങനെയാണ് പ്രോസിക്യൂഷൻ ജാമ്യമനുവദിക്കാവുന്നതാണെന്ന നിലപാടെടുത്തതെന്ന് മനസ്സിലാകുന്നില്ല. ഇവിടെ വ്യത്യസ്തമായ നിലപാടുകളാണ് സ്വീകരിച്ചതെന്ന് വളരെ വ്യക്തമാണ്. ഇപ്പോൾ നിലനിൽക്കുന്ന പ്രത്യേക സാഹചര്യത്തിൽ നമ്മുടെ രാജ്യത്താകമാനമുള്ള ജനങ്ങൾ പേടിച്ചുവിറച്ച് കഴിയുകയാണ്. ആർ.എസ്.എസ്.-ന്റെ അക്രമസ്വഭാവം എത്രമാത്രം ഗൗരവതരമാണെന്ന് ഓരോ ദിവസം കഴിയുന്തോറും ബോധ്യപ്പെടുകയാണ്. ചേർത്തലയിൽ നടന്ന ഷിബുവിന്റെ കൊലപാതകം ഒരു രാഷ്ട്രീയ കൊലപാതകമാണെന്നത് ഉറപ്പാണ്. കൊലപാതകത്തിന് പിന്നിൽ മയക്കുമരുന്ന്

സംഘമാണെന്നുള്ള ആക്ഷേപമുന്നയിക്കാമെങ്കിലും ഉന്നയിച്ച ആളുകൾക്കും അക്രമം സംഘടിപ്പിച്ചവർക്കും വ്യക്തമായ രാഷ്ട്രീയമുണ്ട്. കൊലചെയ്യപ്പെട്ട ആൾ കമ്മ്യൂണിസ്റ്റുകാരനായിരുന്നുവെന്നത് വ്യക്തമായി അറിയാവുന്ന ഒരു വസ്തുതയാണ്. അവിടംകൊണ്ടുമാത്രം അവസാനിക്കുന്ന കാര്യമല്ലിത്. ചേർത്തലയിൽത്തന്നെ സി.പി.ഐ.-യുടെ ആറ് പ്രവർത്തകർ വീട് കയറിയുള്ള ആർ.എസ്.എസ്.-ന്റെ അക്രമത്തിൽ പരിക്കേറ്റ് ആശുപത്രിയിൽ കിടക്കുകയാണ്. ഇതുമാത്രമല്ല, എന്റെ നിയോജകമണ്ഡലമായ കാഞ്ഞങ്ങാട്ടെ അജാനൂർ പഞ്ചായത്തിൽ ഏഴുപേർ ആർ.എസ്.എസ്.-കാരുടെ അക്രമത്തിൽ പരിക്കേറ്റ് വ്യത്യസ്ത ആശുപത്രികളിൽ കഴിയുകയാണ്. വീട് കയറിയുള്ള അക്രമങ്ങളിലാണ് എല്ലാവർക്കും പരിക്കേറ്റത്. ഇവിടെ സൂചിപ്പിച്ചതുപോലെ, ഷിബുവിനെ കൊലപ്പെടുത്തിയവർ അദ്ദേഹത്തിന്റെ ഭാര്യയും അമ്മയും ഉൾപ്പെടെയുള്ള സ്ത്രീകൾക്കുനേരെയും അക്രമം നടത്തി. മനുഷ്യത്വമില്ലാത്ത രീതിയിൽ വീടുകയറി സ്ത്രീകളേയും കുട്ടികളേയും ആക്രമിക്കാൻ കഴിയുന്നത് അപകടകാരികളായ ആർ.എസ്.എസ്.-കാരുടെ നിലപാടുകളും നയവും കൊണ്ടാണെന്ന് നമുക്കെല്ലാം അറിയാം. ഏത് രീതിയിലുള്ള അക്രമവും

സംഘടിപ്പിക്കാൻ മടിയില്ലാത്തവരാണ് അവർ. മഹാത്മാഗാന്ധിയെ വധിക്കാൻ മടിയില്ലാത്തവർക്ക്, ഈ ഭൂമിയിൽ ആരെയാണ് ആക്രമിക്കാൻ കഴിയാത്തത്? അത്തരം ശക്തികൾക്ക് കൂട്ടുമിരിക്കുന്ന സമീപനം സ്വീകരിക്കുന്ന ഗവൺമെന്റിന്റെ നിലപാട് തീർച്ചയായും പരിശോധിക്കപ്പെടുന്നില്ലെങ്കിൽ ഇത് ഇവിടംകൊണ്ട് അവസാനിക്കില്ല. ഡൽഹിയിൽ കണ്ട കാര്യം ഇവിടെ സൂചിപ്പിക്കപ്പെട്ടു. ബഹുമാനപ്പെട്ട കോടതികൾക്കുപോലും പ്രവർത്തിക്കാൻ കഴിയുന്നില്ല. എ.ഐ.എസ്.എഫ്. നേതാവും ജെ.എൻ.യു-വിലെ സ്റ്റുഡൻസ് യൂണിയന്റെ ചെയർമാനുമായ സഖാവ് കനയ്യ കുമാറിനെ പോലീസുകാരുടെ നിയന്ത്രണത്തിൽപ്പോലും കോടതിയിൽ ഹാജരാക്കാൻ കഴിയുന്നില്ല. അദ്ദേഹത്തെ പട്യാല ഹൗസ് കോടതിയിൽ കൊണ്ടുവന്നപ്പോൾ കറുത്ത ഗൗണിട്ട, വക്കീലന്മാരാണ് വിളിക്കുന്ന ചില ആളുകൾ, അല്ലെങ്കിൽ വക്കീലന്മാരുടെ വേഷത്തിൽ പ്രത്യക്ഷപ്പെട്ട ആർ.എസ്.എസ്. ഗുണ്ടകൾ ആക്രമിക്കുകയുണ്ടായി. ദേശീയ പതാക കയ്യിൽ ഉയർത്തിക്കൊണ്ടാണ് അവർ അവിടെ വന്നതെങ്കിലും അവർ അവിടെ വിളിച്ച മുദ്രാവാക്യങ്ങളും അവരുടെ ചെയ്തികളും എന്തായിരുന്നുവെന്ന്

പരിശോധിച്ചാൽ മനസ്സിലാകും. ആർ.എസ്.എസ്. ആശയം ഉൾക്കൊണ്ട ആളുകൾ വക്കീലന്മാരായാലും അവർ ഏത് ഉന്നത സ്ഥാനത്തുള്ളവരായാലും എങ്ങനെ പെരുമാറുമെന്നുള്ളതിന്റെ ഉത്തമ ദൃഷ്ടാന്തമാണ് ഇന്നലെ അവിടെ കണ്ടത്. ബഹുമാനപ്പെട്ട സുപ്രീം കോടതി നേരിട്ട് നിയമിച്ച അഭിഭാഷകരുടെ കമ്മീഷൻ അവിടെ കടന്നുചെല്ലാൻ കഴിഞ്ഞില്ല, അവർക്കുനേരെ കല്ലേറുണ്ടായി. ശ്രീ. കപിൽ സിംഗിലിനെപ്പോലുള്ള ഏറ്റവും മുതിർന്ന, ആദരണീയരായ വ്യക്തികൾക്ക് നേരെ നടത്തിയിട്ടുള്ള അക്രമങ്ങളെക്കുറിച്ചുള്ള വാർത്തകൾ മാദ്ധ്യമങ്ങളിലൂടെ നമുക്കറിയുവാൻ കഴിഞ്ഞു. ഇവിടെ നാടാകെ വിറങ്ങലിച്ച് നിൽക്കുന്ന അവസ്ഥയാണ്. ആർ.എസ്.എസ്.-ന്റെ അക്രമം കാരണം ജനങ്ങൾക്ക് പുറത്തിറങ്ങാൻ കഴിയാത്ത സാഹചര്യമാണുള്ളത്. സെക്രട്ടേറിയേറ്റ് പടിക്കൽ ഇന്നലെ പ്രതിഷേധ പ്രകടനങ്ങൾ നടത്തിയ വക്കീലന്മാർക്കുനേരെയും അക്രമം നടന്നു. ഇത്തരം സംഭവങ്ങൾ എവിടെ ഉണ്ടാകുമ്പോഴും ആർ.എസ്.എസ്. നേരിട്ട് കൈകാര്യകർതൃത്വം ഏറ്റെടുക്കുന്നു. അവർക്ക് കാര്യങ്ങൾ തീരുമാനിക്കാനുള്ള അധികാരമുണ്ടെന്ന് ചിന്തിച്ചുകൊണ്ട് കൊല ചെയ്യാൻ മടിയില്ലാത്ത തരത്തിലുള്ള

പ്രവർത്തനങ്ങൾ നടത്തുകയും വീട് കയറിയുള്ള അക്രമങ്ങൾ നടത്തുകയും ചെയ്യുന്നു.

ദേശീയ തലത്തിൽ ഇത്തരം സംഭവങ്ങൾ ഉണ്ടായപ്പോൾ ബഹുമാന്യനായ

മുഖ്യമന്ത്രിയോട് അതിനെക്കുറിച്ച് ചോദിച്ചപ്പോൾ അദ്ദേഹം പറഞ്ഞത്, താൻ

ദേശീയ പ്രശ്നങ്ങളിൽ ഇടപെടുന്നതിനോ അഭിപ്രായം പറയുന്നതിനോ

ആഗ്രഹിക്കുന്നില്ലെന്നാണ്. എന്താണ് സർ ഇതിനർത്ഥം? യു.ഡി.എഫും

കോൺഗ്രസ് പാർട്ടിയും ആർ.എസ്.എസിനെയും ബി.ജെ.പി.യെയും

എങ്ങനെയാണ് കാണുന്നത്? ആർ.എസ്.എസ്.-മായി എന്തെങ്കിലും

ബാധ്യവത്തെപ്പറ്റിയുള്ള ആലോചനയാണോ ഇത്തരമൊരു നിലപാട്

സ്വീകരിക്കുന്നതിന് പിന്നിലെന്ന് സംശയിച്ചാൽ എന്താണ് തെറ്റു? ഇതിൽ

ലീഗുകാരുടെ അഭിപ്രായമെന്താണ്? ബഹുമാന്യനായ എന്റെ സുഹൃത്ത് ശ്രീ. കെ.

എം. ഷാജി പറഞ്ഞ കാര്യങ്ങളെന്താണ്? അദ്ദേഹം ഇത്തരം വിഷയങ്ങളെ മറ്റ്

വഴിക്ക് തിരിച്ചുവിടാൻ ശ്രമിക്കുകയാണ്. ആർ.എസ്.എസ്.-നുവേണ്ടി വക്കാലത്ത്

പറയാൻ മടിയില്ലാത്ത തരത്തിലുള്ള പ്രവർത്തനങ്ങൾ നടക്കുന്നു. നാടാകമാനം

ഭയപ്പെട്ട് വിറങ്ങലിച്ച് നിൽക്കുമ്പോൾ ഇത്തരത്തിൽ ഒരു നിലപാട്

സ്വീകരിക്കുന്നതിനോടാണ് ഗവൺമെന്റിന് താൽപര്യം. ഇത്തരം കൊലപാതകങ്ങളെ അപലപിക്കാനോ ബന്ധപ്പെട്ട ആളുകളെ അറസ്റ്റ് ചെയ്യുവാനോ ഇത്തരമൊരു വിഷയം സഭാതലത്തിൽ ചർച്ച ചെയ്യുന്നതിനോ അനുമതി നൽകാൻ കൂട്ടാക്കാത്ത ഗവൺമെന്റിന്റെ നിലപാടിൽ പ്രതിഷേധിച്ചുകൊണ്ട് ഞാനും എന്റെ കക്ഷിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. ഇ. ചന്ദ്രശേഖരനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. മാത്യു റ്റി. തോമസ്: സർ, അതിദാരുണമായി കൊലചെയ്യപ്പെട്ട ഷിബു എന്ന ചെറുപ്പക്കാരൻ ചെയ്ത കുറ്റമെന്താണ്? നാട്ടിലെ ലഹരി/മാഫിയ സംഘങ്ങൾക്കെതിരെ അദ്ദേഹം പരാതിപ്പെട്ടു. അദ്ദേഹവും അദ്ദേഹത്തിന്റെ കുടുംബാംഗങ്ങളും ലഹരിവസ്തുക്കൾ വാങ്ങി ഉപയോഗിക്കാതിരിക്കാമെന്നതിനപ്പുറം നാട്ടിൽ ഇതിന്റെ പ്രചരണവും വ്യാപനവും തടയുന്നതിന് പോലീസ് നടപടിയെടുക്കണമെന്നാവശ്യപ്പെട്ട് സാമൂഹിക പ്രതിബദ്ധതയോടുകൂടി പരാതി നൽകിയ ഒരു വ്യക്തിയെയാണ് ഇവിടെ കൊലപ്പെടുത്തിയത്. ഇങ്ങനെ വന്നാൽ

ഇത്തരം അധർമ്മികമായ, നിയമവിരുദ്ധമായ കാര്യങ്ങൾ നേരിൽ കാണുന്ന ഒരു വ്യക്തിക്ക് പോലീസ് സ്റ്റേഷനിൽ പോയി പരാതി നൽകാൻ സാധിക്കാത്ത അവസ്ഥ നമ്മുടെ സംസ്ഥാനത്ത് സംജാതമാകില്ലേ? ഇക്കാര്യം ഗൗരവമായി ചിന്തിക്കണം. വളരെ ലാഘവത്തോടുകൂടിയാണ് ഭരണപക്ഷം ഈ വിഷയം കൈകാര്യം ചെയ്തത്. പ്രസ്തുത വിഷയം കൈകാര്യം ചെയ്യുമ്പോൾ കാണിക്കേണ്ടിയിരുന്ന ഗൗരവം ബഹുമാനപ്പെട്ട ആഭ്യന്തര വകുപ്പുമന്ത്രിയിൽ നിന്നോ സർക്കാരിൽ നിന്നോ ഉണ്ടായില്ല എന്നത് വളരെ ഖേദകരമാണ്. ഷിബു എന്ന ചെറുപ്പക്കാരന്റെ രാഷ്ട്രീയ ബന്ധങ്ങൾ മാറ്റി നിറുത്തിയാൽ, അദ്ദേഹം ഒരു പൊതു പ്രവർത്തകനാണ്. തന്റെ പരിസര പ്രദേശത്തെ യുവാക്കളെ ലഹരിക്ക് അടിമപ്പെടുത്തുന്ന പ്രവർത്തനങ്ങൾ തടയുന്നതിനുവേണ്ടി ധൈര്യമായി പോലീസ് സ്റ്റേഷനിൽപ്പോയി പരാതി നൽകിയ, സാമൂഹ്യ പ്രതിബദ്ധതയുള്ള ഒരു പൊതു പ്രവർത്തകന് ഇത്തരമൊരു അനുഭവമുണ്ടാകുന്നു എന്നുപറയുമ്പോൾ, പൊതുപ്രവർത്തനത്തിന്റെ മാന്യത സംരക്ഷിക്കുന്നതിൽപ്പോലും ഈ സർക്കാർ പരാജയപ്പെട്ടിരിക്കുന്നു എന്നാണ് വെളിവാകുന്നത്. ഒരു എം.എൽ.എ.യോ എം.പി.യോ ചെയ്യുന്നതുപോലെ, അല്ലെങ്കിൽ അവരേക്കാൾ കൂടുതലായി നാട്ടിലെ ഒരു സാമൂഹിക വിപത്തിനെതിരെ ശബ്ദിച്ചു എന്ന കുറ്റത്തിനാണ് 32 വയസ്സുള്ള ഈ

ചെറുപ്പക്കാരനെ കൊലപ്പെടുത്തിയത്. പ്രസ്തുത വിഷയം അത്യന്തം ഗൗരവത്തോടെ കാണാൻ ഗവൺമെന്റ് തയ്യാറാകുന്നില്ല. ഇതുവരെ കുറ്റക്കാർക്കെതിരെ വകുപ്പ് 302 അനുസരിച്ച് കേസ് ചാർജ്ജ് ചെയ്തിട്ടില്ല. അതിനുള്ള കാരണങ്ങൾ നിരവധിയാണ്. അന്വേഷണം വരട്ടെ, തെളിവ് ഉണ്ടാകട്ടെ, പോലീസ് പരിശോധിക്കട്ടെ എന്നിങ്ങനെയുള്ള വാദഗതികൾ പറയുകയല്ല വേണ്ടത്. തന്റെ നാട്ടിലെ തിന്മയ്ക്കെതിരെ തികഞ്ഞ സാമൂഹിക പ്രതിബദ്ധതയോടുകൂടി പ്രവർത്തിച്ച വ്യക്തിയെ സംരക്ഷിക്കുന്നതിനുള്ള ഗവൺമെന്റിന്റെ നിയമപരവും ധാർമ്മികവുമായ ഉത്തരവദിത്വത്തിൽനിന്നുള്ള ഒളിച്ചോട്ടമാണ് ഈ ദിവസം നമ്മൾ കണ്ടത്. ഇതിൽ യു.ഡി.എഫ്.ഗവൺമെന്റിന്റെ നിലപാടെന്താണ്? സി.പി.ഐ.(എം)-നെയും എൽ.ഡി.എഫ്.നെയും ക്ഷീണിപ്പിക്കുന്നതിന്, ആർ.എസ്.എസ്. ഇത്തിരി അക്രമം കാണിച്ചാലും കണ്ണടച്ചിരിക്കാമെന്നുള്ള ഈ ഗവൺമെന്റിന്റെ നയം രാജ്യത്ത് വലിയ അപകടം ഉണ്ടാക്കും. ഇവിടെ ആർ.എസ്.എസ്.നെതിരെ സംസാരിക്കുമ്പോൾ ലീഗിലെ ഒരു പ്രിയ സുഹൃത്താണല്ലോ ഏറ്റവും ശക്തമായി എതിർത്തത്. നിങ്ങൾ തെരഞ്ഞെടുപ്പിൽ എന്തെങ്കിലും ഒത്താശ ചെയ്തുകൊടുക്കുവാൻ ഉദ്ദേശിക്കുന്നുണ്ടോ; കഴിഞ്ഞ നാളുകളിൽ ഉണ്ടാക്കിയതുപോലെ ഏതെങ്കിലും തരത്തിലുള്ള അവിഹിത കൂട്ടുകെട്ടുണ്ടാക്കാൻ പോകുകയാണോ? ആർ.എസ്.എസ്.നെതിരെ ശബ്ദിക്കുമ്പോൾ

ലീഗ് അംഗങ്ങൾക്കെതിനാണ് ഇത്ര വലിയ ആവേശമുണ്ടാകുന്നത്? ഇത് വലിയ അപകടമാണ്. എൽ.ഡി.എഫ്.-നെ ക്ഷീണിപ്പിക്കുന്നതിനുവേണ്ടി, തെരഞ്ഞെടുപ്പിൽ കുറച്ച് വോട്ടുകൾ നേടുന്നതിനുവേണ്ടി, ആർ.എസ്.എസ്. നടത്തുന്ന അക്രമങ്ങളെ, ഹൈന്ദവ ഫാസിസത്തിന്റെ അക്രമങ്ങളെ പ്രോത്സാഹിപ്പിക്കുന്ന ഈ നയത്തിൽനിന്ന് ഗവൺമെന്റ് പിന്നോട്ടുപോയില്ലെങ്കിൽ അത് വലിയ ഭവിഷ്യത്തുകൾ ഈ സംസ്ഥാനത്തുണ്ടാക്കുമെന്ന തിരിച്ചറിവെങ്കിലും ഇന്ന് ഭരിക്കുന്നവർക്കുണ്ടാകണം. അത് ഉണ്ടാകാത്തതിൽ പ്രതിഷേധിച്ച് ഞാനും എന്റെ കക്ഷിയും വാക്ക് ഔട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. മാത്യു. റ്റി. തോമസും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. എ. കെ. ശശീന്ദ്രൻ: സർ, ഈ ഗവൺമെന്റ് നിഷേധാത്മകമായ നിലപാട് സ്വീകരിച്ചിരുന്നില്ലെങ്കിൽ ഇന്നിവിടെ വലിയൊരു പ്രശ്നം ഈ സഭയ്ക്കു കത്ത് ചർച്ച ചെയ്യാൻ സാധിക്കുമായിരുന്നു. ശ്രീ. നരേന്ദ്ര മോദി അധികാരത്തിൽ വന്നതിനുശേഷം ഇന്ത്യയിൽ പടർന്ന് പന്തലിച്ചുകൊണ്ടിരിക്കുന്ന ആർ.എസ്.എസ്. ഭീകരതയ്ക്കെതിരെയുള്ള ഒരു സന്ദേശം ജനങ്ങളിലേക്ക് എത്തിക്കാൻ കേരള നിയമസഭയ്ക്ക് സാധിക്കുമായിരുന്നു. അതിനുള്ള അവസരം മന:പൂർവ്വം ഗവൺമെന്റ്

നിഷേധിച്ചു എന്നാണ് എന്റെ ആക്ഷേപം. ആർ.എസ്.എസ്. തുടരുന്നതുടരെ ഉണ്ടാക്കിക്കൊണ്ടിരിക്കുന്ന അതിക്രമങ്ങളോട് കേരളത്തിലെ യു.ഡി.എഫ്. നേതാക്കന്മാർ മുദ്രസമീപനമാണ് സ്വീകരിച്ചിരിക്കുന്നത്. കഴിഞ്ഞ ദിവസം മുഖ്യമന്ത്രിയെ സന്ദർശിച്ച പത്രലേഖകർ ജവഹർലാൽ നെഹ്റു യൂണിവേഴ്സിറ്റിയിൽ നടക്കുന്ന സംഭവ വികാസത്തെക്കുറിച്ചുള്ള പ്രതികരണം ആരാഞ്ഞപ്പോൾ ഞാൻ ഈ നാട്ടുകാരനേ അല്ലായെന്നാണ് അദ്ദേഹം മറുപടി പറഞ്ഞത്. ബി.ജെ.പി.യേയും ആർ.എസ്.എസ്.നേയും മുഖ്യ രാഷ്ട്രീയ ഘടകമായി അംഗീകരിക്കുന്ന ആപത്കരമായ ഒരു രാഷ്ട്രീയം മുഖ്യമന്ത്രി അരുവിക്കര തെരഞ്ഞെടുപ്പ് കാലത്തുതന്നെ സ്വീകരിച്ചിട്ടുണ്ട്. ആ ആപത്കരമായ മുദ്രസമീപനം മതേതര മൂല്യങ്ങളെയും മതേതര സംസ്കാരത്തെയുമാണ് നശിപ്പിക്കുന്നത്. കേരളം അതിനെതിരാണെന്നുള്ള സന്ദേശം ഈ ചർച്ചയിലൂടെ ഇന്ത്യയ്ക്കകെ നൽകാൻ നമുക്ക് സാധിക്കുമായിരുന്നു. അണിയറയിൽ നടക്കുന്ന നാടകം യാഥാർത്ഥ്യമാകാൻ പോകുന്നു എന്നാണ് ഇത്തരമൊരു ചർച്ച നിഷേധിച്ചതിലൂടെ ഗവൺമെന്റ് വ്യക്തമാക്കുന്നത്. ശ്രീ. മാത്യു റ്റി. തോമസ് ഇവിടെ ചൂണ്ടിക്കാണിച്ചതുപോലെ പഴയ ബേപ്പൂർ മോഡൽ രാഷ്ട്രീയം കേരളത്തിലെ തിരഞ്ഞെടുപ്പിന് മുന്നോടിയായി ഇവിടെ ഉടലെടുക്കാൻ പോകുകയാണോ എന്ന ഗുരുതരമായ പ്രശ്നമാണ് ഇന്നിവിടെ

അനാവരണം ചെയ്യപ്പെട്ടിരിക്കുന്നത്. ഇത്തരത്തിലൊരു ആപത്കരമായ രാഷ്ട്രീയം ആഭ്യന്തര വകുപ്പുമന്ത്രി സ്വീകരിക്കാൻ പാടില്ലായെന്നാണ് വ്യക്തിപരമായി അദ്ദേഹത്തോട് എനിക്ക് നിർദ്ദേശിക്കാനുള്ളത്. അദ്ദേഹം അങ്ങനെ ചെയ്യരുതായിരുന്നു. ഇവിടെ വർഗ്ഗീയ കക്ഷികൾ അഴിഞ്ഞാടാൻ ശ്രമിക്കുമ്പോൾ, ആധിപത്യം ഉറപ്പിക്കാൻ ശ്രമിക്കുമ്പോൾ പരോക്ഷമായിപ്പോലും അവരെ ന്യായീകരിക്കുന്ന, അവർക്കുവേണ്ടി സംസാരിക്കുന്ന ഒരു ശബ്ദം കേരളത്തിൽ നിന്നും ഉയരാൻ പാടില്ലായിരുന്നു. പക്ഷേ ഈ സഭയിൽ അങ്ങനെയൊരു ദൗർഭാഗ്യകരമായ സംഭവം കൂടി ഉണ്ടായി. ഈ നാടിനെ ഇപ്പോൾ മഥിച്ചുകൊണ്ടിരിക്കുന്ന ഏറ്റവും ഗുരുതരമായ വർഗ്ഗീയ, ഫാസിസത്തിനെതിരെ ചർച്ച നടത്താൻ ലഭിച്ച അവസരത്തെ നിഷേധിച്ച ഗവൺമെന്റ് നിലപാടിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. എ. കെ. ശശീന്ദ്രനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭവിട്ട് പുറത്തുപോയി.)

(സഭവിട്ട് പുറത്തുപോയ അംഗങ്ങൾ അല്പസമയത്തിനകം സഭയിൽ തിരിച്ചെത്തി.)